

چتر سر دیل

(شعری مجموعہ)

فدا راجوری

بائیں

برادر عزیز
حضرتی علم صاحب
میں نے لکھا احمدی
عبدالرشید خاں

4
2-14

9469035276

[Faint, illegible handwritten text in Devanagari script, likely bleed-through from the reverse side of the page.]

شہرِ دل

(شعری مجموعہ)

سحر در شاخسارے بوستانے
چہ خوش می گفت مرغے نغمہ خوانے
بیاور ہرچہ اندر سینہ داری
سرودے ، نغمہ ، آہ و فغانے
(اقبال)

فدرا جوری

جملہ حقوق بحق ناشر محفوظ

کتاب کا نام	:	شہرِ دل
مصنف	:	نادر اجمیری 9469035276
سائز	:	23x36/16
صفحات	:	200
سالِ اشاعت	:	2014ء
کمپیوٹر کتابت	:	TFC سنٹر، مدینہ چوک گاؤ کدل سرینگر #2473818
قیمت	:	200 روپیہ
طباعت	:	الحیات پرنٹو گرافرس سرینگر 9419525103

کتاب ملنے کا پتہ

TFC بکس، مدینہ چوک، گاؤ کدل سرینگر

خالد پبلی کیشنز، نائیک منزل، بہروٹ، راجوری

اس کتاب کی اشاعت میں جموں و کشمیر کچلرل اکاڈمی کا مالی تعاون حاصل ہے جس کے لیے
میں اکاڈمی کا مشکور ہوں کتاب میں شائع آراء سے اکاڈمی کا بالواسطہ یا بلاواسطہ کوئی تعلق نہیں

ناشر

خالد پبلی کیشنز

بہروٹ، راجوری 01962-257475

ترقیب

نمبر	مضمون	صفحہ نمبر
(۱)	ایک نادر تحفہ (غلام نبی آتش)	05
(۲)	اپنی بات (مصنف)	08
(۳)	مناجات	11
(۴)	نعت بحضور سرور کائنات صلی اللہ علیہ وسلم	13
(۵)	غزلیات	14
(۶)	نظمیں	98
(۷)	قطعات	154
(۸)	ثلاثی	167
(۹)	مرثیہ	181
(۱۰)	فردیات	192



انتساب

محسن والدین کے نام
 جنہوں نے میری
 تربیت اس طرح کی
 کہ میں قلم بدست ہونے
 کا اہل ہو سکا

ایک نادر تحفہ

مشرقی شعری روایات و جمالیات کا پورا شعور و ادراک رکھنے والے سنخوڑ الحاج عبدالرشید نایک (فدرا جوروی) کے اُردو شعری مجموعے 'شہر دل' کے بنیادی مسودے کی بوقلمونی، وسعت، گہرائی اور گیرائی سے محظوظ و مسرور ہونے کا موقعہ سب سے پہلے نصیب ہونا راقم الحروف کے لیے واقعی باعث افتخار ہے۔

بیک وقت تین زبانوں کشمیری، پہاڑی اور اُردو میں ایک مدت سے طبع آزمائی کرنے والے، میدانِ سخن کی بالا حصارِ شخصیت کے مالک فدرا جوروی کے اُردو کلام کا یہ پہلا مجموعہ تجربات، خیالات اور احساسات کے تنوع اور ابلاغ و ترسیل کے متوازن لب و لہجے کی ایک اچھی خاصی مثال ہے۔ اُردو دنیا اس کو جموں و کشمیر سے ایک نادر تحفے کے طور پر ضرور قبول کرے گی۔ نئی تبدیلیوں، نئے مسائل اور جدید سوچ کو شعری فن پاروں کی صورت میں پیش کرنے والے سنخوڑ کے شعور و احساس کی جڑیں پوری طرح ماضی اور اسلاف کی متانت، وجاہت، شرافت اور صداقت میں پیوست ہیں۔ سلاست اور سہل ممنوع نے ان کی شاعری کے لیے مشاط کا کام کیا ہے۔ وہ مثبت اقدار کی شکست و ریخت سے ملول ہیں لیکن اس ملال کو پیش کرنے کے لیے طمطراق پیدا کرنے والے الفاظ و تراکیب جوڑ کر شعر بنانے کی کوشش نہیں کرتے۔

وفا، احساس، ہمدردی، مروت پُرانے لوگ، کچھ کہتے رہے ہیں

اعتبارات سارے ختم ہوئے طرح نو ہے کہ دیدنی ہے ابھی

گھروندوں میں ہوئی زندگی بند گئے کنبے، قبیلے اور ٹھکانے

عصری کرب، مثبت انسانی اقدار، اشتراکِ عمل، تطہیرِ ذات اور شانِ

اسلاف کے علاوہ بھی فداراجوروی کے کلام میں طرح طرح کی خیال آفرینی ملتی ہے۔ زود گوئی، بسیار گوئی اور پُر گوئی کے باوجود فداراجوروی کی شاعری میں خیالات و مضامین کا تکرار بہت کم ہے۔ اُن کے یہاں نہ حد سے زیادہ ابہام ہے اور نہ سطحی حُسن کاری۔ اُن کا مشاہدہ تیز اور مطالعہ گہرا ہے۔

فداراجوروی نے ہر صنفِ سخن میں طبع آزمائی کی ہے۔ اُنہوں نے غزل اور نظم کے لغوی معنی کو تبدیل نہیں کیا بلکہ دونوں کو زندگی سے متعلق اپنے نظریات اور عصری تقاضوں کے مطابق تخلیق کیا ہے۔ بعض اشعار اس طرح متاثر کرتے ہیں کہ پڑھنے والا پوری طرح شاعر کے تجربے میں گویا شامل ہو جاتا ہے۔ غزل، پابند نظم، نثری نظم، رباعی، شخصی مرثیہ جیسے اصنافِ سخن میں سب شعراء طبع آزمائی کرتے رہتے ہیں لیکن ثلاثی، فردیات اور مختصر ترین آزاد نظمیں لکھ کر فداراجوروی نے دلچسپ اور مفید کامیاب تجربے کیے ہیں۔ اب چونکہ شہرِ دل پڑھنے والوں کے ہاتھوں میں ہے، اس لیے اشعار کے بہت کم نمونے پیش کرنا مناسب ہوگا۔

ہر نشین بجلیوں کی زد میں ہے ہر پرندہ یہ خبر دیتا رہا

صبحِ گلشن سے مٹے ہیں موسمِ گل کے نقوش
کسی نئی تعمیر کا لوگوں نے سماں کر دیا

شاخ پر آ کے چپک جائیں اگر زاغ و زغن
ان کی خاطر بھی لکھا کرتے ہو سہرے لوگو

بھری برسات میں سوکھی ہے دھرتی شعور اتنا ہواؤں میں نہیں ہے

بے نیازی کی ہے مہم جوئی بکھرے ہوئے کو نقوشِ گمانی دے

فضا تاریک ہے شمعیں جلاؤ میری ہر سمت کچھ کچھ مہرباں ہیں
کشمیر کے حالات سے متعلق چند اشعار:

ہماری تیرہ شمی کا یہی ہوا ہے علاج بچھا کے ہر سمت آندھیاں رکھ دیں
مانگی عزت جواب تھا گولی حوصلہ کیا ہے شہر یاروں میں
سیاہ جل کر ہوئی پھولوں کی وادی پرندے اب بسیرا مانگتے ہیں
دھوپ سہمی ہوئی چناروں میں موت کی چُپ ہے ان بہاروں میں
سب اُداسی نکل کے چُپ وادی جاگ اُٹھی فدا اشاروں میں
فدا را جوروئی کے اس شعری مجموعے کے قاری ضرور محسوس کریں گے کہ وہ
حالات و حقائق کی من و عن نقالی نہیں کرتے بلکہ اپنے وجدان اور شعور سے کام
لے کر تجربے اور حقیقت کی موثر ترسیل کے لیے خوشی اور حیرت کی فضا قائم کر
لیتے ہیں۔ وہ فرد اور جماعت کے باہمی ربط کو ناصحانہ انداز میں پیش نہیں کرتے۔
انہیں روایات، نظریات، مذہب، سماجی اور سیاسی حالات متاثر کرتے ہیں لیکن
اشعار کے روپ میں وہ کسی چیز کو پروپیگنڈہ بنا کر پیش نہیں کرتے۔ اس شعری
مجموعے کی اشاعت پر فدا را جوروئی واقعی داد و تحسین کے مستحق ہیں۔ امید ہے
ہر پڑھنے والا اسے بار بار پڑھنے کی کوشش کرے گا۔ پھر بھی بقول اُن کے

شہرِ دل میں رہ گھر ممکن نہیں
ہر کسی کا ہو یہ گھر ممکن نہیں

غلام نبی آتش

نائل، اننت ناگ کشمیر

۱۵ جنوری ۲۰۱۴ء

اپنی بات

شاعری ایک صنعت آزاری ہے، آزر سنگ و آہن سے بُت تراشی کرتا ہے۔ اُس میں اپنی داخلی دنیا کی کیفیات بھرتا ہے۔ نقوش کی ظاہری تزئین و آرائش سے ایک جہان معنی تخلیق کرتا ہے، جس کی تفسیر و تشریح اُس کی فکر و نظر اور صداقت نفسی کے علاوہ اخلاص سے رو بہ عمل آتی ہے۔ دنیا کے عظیم آثار تشریح و بیان کے محتاج ہوتے ہیں، جب تک صداقت نفسی سے اُن کا اخلاص مندانہ اظہار نہیں ہوتا۔

شاعری تفسیر کائنات، اظہار ذات اور بیانِ حُسن ہے۔ حُسن جمالیات کی ایک ذاتی تعبیر و تفسیر کا ادراک ہے۔ فکر و نظر ذاتی کیفیات ہیں۔ لفظ و معانی کائناتِ دل کے اظہار و بیان کا وسیلہ ہے۔

شاعر اسی لفظ و معنی کی کائنات سے اپنے اظہار و بیان کی دنیا تعمیر کرتا ہے۔ اُس کا فکری اور نظری سانچہ اُسے زبان و بیان میں مدد کرتا ہے۔ اس کی فنی اور فکری اخلاص مندی اس کے داخلی کرب کی ظاہری ترتیب و تہذیب کرتی ہے۔ حادثات و تجربات کا یہی موزون بیان شاعری ہے۔ شاعری تعبیر حیات و کائنات میں انسانی حصہ داری ہے۔ یہ ذات کی بازیافت اور باز آفرینی ہے۔ یہ لفظوں کے در و بست کا احسن ترین آرٹ ہے، جس کے ذریعے خیال بولنے لگتے ہیں۔ یہ دل کی کائنات کا وہ بیان ہے جو کسی دوسری طرح ممکن نہیں۔

احساس و ادراک اور تفہیم و تعبیر قوتِ ذہنی کی توسیع ہیں۔ اوائلِ عمری میں والدہ کے انتقال سے طبیعت غیر شعوری طور متاثر ہوئی اور اس کا اثر لاریب میرے شعور و الشعور پر ہوا۔ لکھنؤ، علی گڑھ، لاہور، ممبئی، کراچی، پاکستان، بھارت، انڈیا، چین، تائیوان، ہونگ کانگ، ساری

کائنات حسین و جمیل ہے۔ کائناتی طرز و اشارات اور عمل مسلسل ابھی عالمگیر انسانی فکر و نظر پیدا نہیں کر سکے ہیں۔ اسی لیے ساری دنیا ایک استحصالی جبر سے جھو جھو رہی ہے جو لاکھ پردہ داریوں کے باوجود صاف نظر آتا ہے۔

والد مرحوم قبلہ عبدالسبحان نائیک کی ادبی تربیت اوائل عمری میں میرے کام آئی۔ وہ بلند فکر و نظر کے مالک تھے۔ علمی دلچسپی اور شعر و فن میں انہیں مکتبی تعلیم کے باوجود حاصل تھی۔ غرض ایک تعلیمی ماحول میں سانس لینے کے مواقع میسر رہے۔ برادر اکبر جناب شہباز صاحب کی بھی انہی خطوط پر پرورش ہوئی۔ والد مرحوم موزون و مترنم کلام سننے کے نہایت مشتاق تھے۔ کم و بیش روز علامہ اقبال مرحوم کی غزلیں اور حفیظ جالندھری کے شاہنامہ اسلام کے لمبے اقتباسات بلند آہنگ و لحن میں انہیں سنائے جاتے۔ وہ محفوظ ہوتے اور ہماری تربیت ہوتی رہی۔ ابتدائی تعلیم کے دوران تھنہ منڈی سکول میں کشمیر سے آئے ہوئے اچھے اساتذہ، عبدالعزیز بیگ، غلام حسن صاحب، محمد یسین منظر، عبدالرشید اندرابی اور علی محمد میر کی زیر سرپرستی غزل خانے کے پروگرام ہوتے، اس سے شوق کی جلا ہوتی **خوار** رہی اور شعری غلوں غاں کے مواقع میسر آتے رہے۔

میں ۱۹۶۰ء کی دہائی سے گاہے گاہے حسب موزونی طبع اردو میں مشق سخن کرتا آ رہا ہوں۔ تشہیر و اشاعت کے حوالے سے بے نیاز رہا۔ اس سلسلہ میں نہایت کم فکر کی۔ شیرازہ، ستاروں سے آگے، الفاظ وغیرہ رسائل کے حوالہ سے کچھ کلام شائع ہوتا رہا۔ پچھلے دس پندرہ سال سے کشمیر عظمیٰ، اڑان وغیرہ میں وقتاً فوقتاً چھپتا رہا ہوں۔ اردو، کشمیری، پہاڑی اور گوجری میرے اظہار کی زبانیں ہیں۔ پہاڑی میں رباعیات خیام کا منظوم ترجمہ، اردو میں مسافر حرمین، رؤداد، مغل روڈ، پتھر پتھر آئینہ، کتب شائع ہو چکی ہیں۔ کشمیری میں میون پوشن، پروٹوٹھ

ہمارے دور کا عالمی منظر نامہ نہایت پریشان کن ہے۔ اس سے کوئی شاعر و فن کار بے نیاز نہیں رہ سکتا ہے۔ میرے سینے میں بھی ایک حساس دل ہے، جب جب جو محسوس کیا اُس کا موزون و منظوم اظہار کرتا رہا۔

پہلا اُردو شعری مجموعہ 'شہرِ دل' آپ کے ہاتھوں میں ہے۔ اس میں غزلیات، آزاد و پابند نظمیں، قطعات، ثلاثی، فردیات اور چند مرثیہ شامل ہیں۔ مجھے نہ زبان دانی کا دعویٰ ہے نہ مختلف اصناف پر فنی قدرت کا۔ اپنی فکری کائنات کو آپ کے سامنے پیش کرتے ہوئے خوش محسوس ہو رہی ہے۔ میں تساہل پسند ہوں اس لیے تیس پینیس سال سے زائد پہلا کلام بھی شامل مجموعہ ہے، ورنہ اس کی اشاعت بہت پہلے ممکن تھی۔

کلام کا معیار و مرتبہ کیا ہے، یہ میں قارئین حضرات کی صوابدید، ان کے علمی اور فنی محاسبے پر چھوڑتا ہوں۔ مجھے اپنے معزز قارئین کی تنقیدی اور تعمیری آرا پر بھروسہ ہے۔ پسند و ناپسند آپ پر موقوف ہے۔ لیکن اُن وجوہ سے واقف ہونا میرا حق ہے جس کے لیے مجھے آپ کی آراء کا انتظار رہے گا۔

میں اپنی شریک حیات محترمہ سارہ بیگم، لخت جگر ڈاکٹر خالد رشید منصور، ساجدہ کلثوم، طاہرہ کوثر (بیٹیوں) کا ممنون ہوں کہ انہوں نے مجھے اس کتاب کی تدوین کے دوران کسی طور پریشان نہیں ہونے دیا۔ جناب شہباز صاحب کا شکریہ اس لیے لازم ہے کہ انہوں نے اپنا گراں قدر وقت دے کر اس سارے مسودے کو دیکھا، پرکھا اور مناسب آراء سے مجھے مستفید فرمایا۔ آخر پر اپنے برادرِ عزیز محترمی عبدالغنی معرفت TFC کمپیوٹرس کا شکریہ ادا کرنا اس لیے ضروری ہے کہ اُن کی نہایت جانفشانی اور محنت کے بغیر اس مسودہ کی ترتیب و تہذیب اور اشاعت ناممکن تھی۔

گر قبول افتد زہے عز و شرف

مناجات

ذرے ذرے میں تیری رعنائی چار سؤ تیری جلوہ فرمائی
 گن سے پیدا کیا جہاں سارا نور سے بھر دیا مکاں سارا
 آسماں کو بلند بام کیا نوعِ انساں کو نیک نام کیا
 دی مہ و خور کو خوب تابانی اور ہواؤں کو دے کے ارزانی
 ابر و باراں کا اہتمام کیا ممکناتِ جہاں کو عام کیا
 خلق سارے کیے وحوش و طیور رگِ جاں میں رواں ہے تیرا نور
 گل و غنچہ میں تو ہویدا ہے سارا عالم ہی تیرا شیدا ہے
 تو نے روشن کیا جہاں سارا کی مُسخرِ ہوائے آوارہ
 علم و حکمت کا بخش کر فیضان نائبِ اپنا بنا دیا انسان
 روز و شب ہے تری ثنا خوانی تیرے انعام کی فراوانی
 مالکِ دو جہاں ہے تُو لاریب

سارے ارض و سما و جن و بشر یہ فراز و نشیب زیر و زبر
 یہ سمندر ہوا یہ گل بوٹے رنگ قدرت کے ہیں تیری چھوٹے
 بحر و بر میں ہے ذکر عام ترا چشمہ فیض ہے دوام ترا
 تو بہاروں کو عام کرتا ہے فیض سب پر مدام کرتا ہے
 جیسے چاہے دوام کرتا ہے زندگی کو تمام کرتا ہے
 مجھ پہ بھی فیضِ عام ہو جائے

زندگی نیک نام ہو جائے
 دل میں ہو آرزو تو بس تیری ہو کوئی جستجو تو بس تیری
 تو الہ جہاں میں ذرہ خاک یاد تیری میں آنکھ ہو نمناک
 تجھ میں جی کر تمام ہو جاؤں
 میں فدا نیک نام ہو جاؤں



صلی اللہ علیہ وسلم

اے ذاتِ پاک باعثِ انوار آپؐ ہیں
 اس بزمِ کائنات کے اسرار آپؐ ہیں
 مداحِ رب ہیں آپؐ اور ممدوحِ دوسرا
 اک بے مثال شاہد و شہکار آپؐ ہیں
 صحرائے کائنات میں رمزِ حیاتِ نو
 تفسیرِ حق کے یعنی سزاوار آپؐ ہیں
 جو کچھ ملا جہاں کو، ملا آپؐ کے طفیل
 بزمِ جہاں کے سید و ابرار آپؐ ہیں
 اللہ کے کرم کی بہارِ سدا بہار
 حُبِ خدا کا برملا اظہار آپؐ ہیں
 مخلوق کا تو مالک و مختار ہے خدا
 کون و مکان کے مگر غمِ خوار آپؐ ہیں
 اے مطلعِ حیات کی تخلیقِ بے مثال
 حُسنِ ازل کے نکتہٴ افکار آپؐ ہیں





راہ چلتے منزلیں ناپا نہ کر
 موڑ پر کیا ہوگا یہ سوچا نہ کر
 یہ خلائی سرحدوں کا دور ہے
 مختصر نظروں سے یوں دیکھا نہ کر
 سو گیا ہر اک مسافر راہ میں
 گرد سے کوئی کفن میلا نہ کر
 قامت و قد اپنے کی بھی لے خبر
 میری ہی رُسوائیاں بانٹا نہ کر
 ہر کوئی ذرّہ یہاں شہکار ہے
 ساری تصویروں کو یوں نوچا نہ کر
 جانے کب برسات پھر آئے یہاں
 اس طرح قطرے نہ گن ترسا نہ کر
 چار سُو ہیں سینکڑوں چہرے اُداس
 ایک ہی چہرہ فدا دیکھا نہ کر





ہر ذرّہ خود نُمائے کا پیکر دکھائی دے
آذر بھی خود فریب پیمر دکھائی دے

ساحل اُداس، موجیں مسلسل ہیں مضطرب
بے نام سلسلہ تک سمندر دکھائی دے

اونچی چھتوں سے اب بھی وہ جھانکے گی اس طرف
شیشوں کے پار بھیڑ جو اکثر دکھائی دے

سورج بلندیوں پہ سہی، اک سکون میں
شب بھر پھرا اُداس مسافر دکھائی دے

ان سرحدوں کے پار بھی ہر سمت ہر قدم
اک اضطرابِ پیہم برابر دکھائی دے

اب منتقل نہ ہوگا فدا اس میں کوئی عکس
آئینہ بھی تو صورتِ پتھر دکھائی دے





معتبر ہے کون کتنی رہ گزر
فاصلوں کے نام سے ناپا نہ کر

یہ ہے نا دیدہ ہواؤں کا ہجوم
آندھیوں سے بے وجہ الجھا نہ کر

بے وجہ برپا نہیں یہ کائنات
اپنی بے تابی میں کچھ بولا نہ کر

دھوپ میلی اور پھیکی چاندنی
ان میں ہر چہرے کو یوں پوجا نہ کر

میرے احساسِ ندامت کو بھی پڑھ
اپنی تعبیروں پہ اترایا نہ کر

آندھیوں کی رہگزاروں پر فدا
میری جانب بے وجہ آیا نہ کر





زندگی ہو شہر یا صحرا کوئی
رُخ نہیں کرتا ادھر تنہا کوئی

اپنی بُر بادی کا یوں ساماں نہ کر
موت کا عنوان چُن اچھا کوئی

ان ہواؤں نے اُچھالا ہو نہ جو
نقش ہی دیکھا نہیں ایسا کوئی

ہے ابھی موجوں میں شاید کچھ ٹُمار
دیکھئے اُبھرا کوئی ڈوبا کوئی

جب سراپا ہو گئے وہم و گماں
نقش کیسے ہو یہاں برپا کوئی

دفن سارے گھر کے آنگن میں ہوئے
خواب کیا چُنتا فدا اچھا کوئی





وہ پھول کل جو رونقِ باغ و بہار تھے
پڑمردہ آج سارے سرِ رہگوار تھے

رعنائی حیات کیا رہتی، قفس میں تھے
ویران راستوں میں کہاں سبزہ زار تھے

سب وقت کی صلیب پر قربان ہو گئے
ہر شاخ پر تو پھول کچھ با اعتبار تھے

شاید کہ جاگ جائے کوئی نغمہ حیات
راہوں میں بکھرے ہر جگہ سنگ و شرار تھے

کچھ دن رہے گا باغ میں ذکرِ بہار بھی
اچھا ہوا گلوں پر فدا ہم نثار تھے





خامشی یا گفتگو کا سلسلہ
 ہر گناہ کے بعد پھر اک حوصلہ
 صبح نے جاگیر بانٹی نور کی
 شب میں ڈوبا کل کا گزرا واقعہ
 سانس گم، نازک ہوا، منظر خموش
 بے مروت زندگی کا راستہ
 دم بخود ہیں راہ کے پتھر تمام
 کون سا میلوں میں ہے اب رابطہ
 ان بہاروں پر نہ اتر او کبھی
 یہ نہ دہرائیں کبھی کچھ حادثہ
 خون، خلائی دوڑ، بے ہنگام جنگ
 آدمیت کی حدوں کا سلسلہ
 کل بھی لہرائے تھے، کچھ ناگوں نے پھن
 آج دہرائیں نہ پھر وہ حادثہ
 اپنی سانسوں میں نہیں ہے ارتعاش
 کس طرف نکلا فدا یہ قافلہ



دوستو محسن گمشدہ اچھی نہیں
 ہر کسی سے دشمنی اچھی نہیں
 ان ہواؤں کو نہیں اب تک شعور
 موسموں سے دل لگی اچھی نہیں
 مضطرب کیوں ہوں کسی کو دیکھ کر
 غیر تک سے ، بے رُخی اچھی نہیں
 اپنی راہوں سے رہیں کیوں بد گمان
 رہروں سے دشمنی اچھی نہیں
 محفلیں اپنی ہوئی ہیں ناسپاس
 اس قدر بے گانگی اچھی نہیں
 دُور سے اُن نا خداؤں کو سلام
 جن کے دم کی دوستی اچھی نہیں
 ہر ادائے دل نشیں پر ہوں نثار
 کیا ہماری سادگی اچھی نہیں
 شام کے ویران منظر سے فدا
 صبح کی وابستگی اچھی نہیں



نظر نظر انتساب لکھ دوں
 وہ فصلِ دل کی کتاب لکھ دوں
 حسین چہرے ہیں زندگی کے
 سجا کے سب کے میں خواب لکھ دوں
 فضا میں صبحوں کے مست چہرے
 کلی کلی اور گلاب لکھ دوں
 ہو باد و باراں کہ نغمہ و گل
 ادائیں سب لا جواب لکھ دوں
 جوانیاں مست موسموں کی
 اُٹھائیں نغمہ تو شباب لکھ دوں
 خموش جتنی کہانیاں ہیں
 میں سب کا مل کر جواب لکھ دوں
 فدا کرے یہ خدا عنایت
 میں نغمہ نو کا باب لکھ دوں





بے مکانی تھی مکاں کوئی نہ تھا
 تھا قفس یا آشیاں کوئی نہ تھا
 ہم کلامی تھی در و دیوار سے
 گھر میں اپنے ہم زباں کوئی نہ تھا
 عمر گزری دل کے ویرانے میں سب
 میرے غم کا نوحہ خواں کوئی نہ تھا
 کیسے پھیلاتا کوئی دستِ سوال
 لوگ تو تھے نکتہ داں کوئی نہ تھا
 لے اڑی بیتابی دل خاک سب
 میرے مرقد کا نشان کوئی نہ تھا
 فصلِ گل کی بات کیا ہوتی فدا
 دل کے موسم کا بیان کوئی نہ تھا





گلوں پر کچھ نکھار آئے تو کیا ہے
 صبا کیسو سنوار آئے تو کیا ہے
 جنوں تھا عمر بھر ہم کو گوارا
 بہ ذکرِ ناگوار آئے تو کیا ہے
 ابھی نادیدہ ہیں موسمِ بہت سے
 اگر ذکرِ بہار آئے تو کیا ہے
 سنواری عمر بھر اک زلفِ برہم
 کبھی پھر انتشار آئے تو کیا ہے
 دمِ رخصت ہے اب یارانِ محفل
 وہ بالینِ مزار آئے تو کیا ہے
 قدا سب عمر ہی گزری قفس میں
 کوئی لمحہ قرار آئے تو کیا ہے





کیا حسین منظر تھا وہ جو میرے پس منظر میں تھا
اور عجب ہی خوفِ تاویلات میرے گھر میں تھا

یہ الگ ہے ہم نہ سمجھے خامشی کی داستان
بولتا گم نام آذر ہر کسی پتھر میں تھا

زرد کرنیں تھیں کہ تھا کوئی بلاؤں کا نزول
برہمی ایسی تھی گویا میں کسی محشر میں تھا

تھا وہ محو بُت گری ساغر بہ دل تیشہ بہ دست
اک خمارِ بُت پرستی تھا جو ہر آذر میں تھا

پیتاں پھولوں کی تھیں یا بکھری کرنوں کا خمار
شوخ کلیوں کا حسین منظر جو اُس پیکر میں تھا

چھیڑتا بھی کون اُن خاموش نظروں سے بیاں
لاکھ قصے تھے فدا لیکن مرا آخر میں تھا





بے جہت سا ہو گیا ہو جیسے سارا کارواں
ہر مسافر موڑ پر ہے آندھیوں کے درمیان

دھوپ زردائی ہوئی سرما کا موسم نا مُراد
تُند بریلی ہوائیں اور رقصاں بجلیاں

دھوپ، سایہ، وقت، موسم، شاخ، پتے اور ہوا
بے مروت نقش سارے، بے اثر آہ و فغاں

عمر بھی آغوش میں جس کی رہے پلتے پرند
بوڑھا برگد آج اُن شاخوں سے کیوں ہے بدگماں

اونچی دیواروں پہ آویزاں جلی حرفوں میں لوگ
اب قدا اپنے جزیروں میں ہیں بُتے آشیاں





ستم پر کیوں ستم لایا ہے موسم
 یہ اُن دیکھے کدھر آیا ہے موسم
 خلش، مایوسیاں، محرومیاں، غم
 یہی تحفے حسین لایا ہے موسم
 نظر کی وسعتیں فکرِ فلک گیر
 کہاں سب بچ کر آیا ہے موسم
 ہوئے رخصت دُعائیں دینے والے
 ادائیں اور لے آیا ہے موسم
 سحر تک خوابِ رنگیں دیکھتا رہ
 کہ ہنگامے بڑے لایا ہے موسم
 بڑی ویران راہوں سے گزر کر
 ہمیں بھی کھینچ کر لایا ہے موسم
 اُدھر تو میکدوں میں ہیں بہاریں
 اُدھر کلیوں سے اکتایا ہے موسم
 اگر ہو رونقِ محفل کوئی دھوپ
 فدا وہ لمحہ لے آیا ہے موسم



نقش آئینوں کے اندر دیکھیے
عکس کیا ہوتے ہیں بہتر دیکھیے

منجمد ہو گی کوہستانوں کی سوچ
برف کا پھیلا یہ منظر دیکھیے

کر نہ دے منسوخ سب فکر و عمل
ہر نیا سورج برابر دیکھیے

نا مرادی کو بھی معنی دیجیے
کامیابی کا بھی منظر دیکھیے

کچھ نئی سرخی تو ہوگی بالضرور
آج کا اخبار لا کر دیکھیے

کب قدا ممکن ہے اُن سے کوئی بات
دل ہوں جب سینوں میں پتھر دیکھیے





کشمکش موجوں میں تھی سوچا نہ کچھ
نقشِ سطحِ آب پر اُبھرا نہ کچھ

موسمی عنوان پہ ہنگامہ رہا
اُس کہانی کا ورق اُلٹا نہ کچھ

شام تک سارے پرندے اڑ گئے
شاخ پتے کر سکے ایفا نہ کچھ

بے مروت تھی ہوا سب شہر کی
تنگ گلیوں کا ہوا چرچا نہ کچھ

سارے نغمے ڈوب کر مر جائیں گے
بہتے موسم نے فدا سوچا نہ کچھ





موسموں کی دل کشی ہے چار سُو
 ہیں ابا بلیں بہاروں کی نمو
 ان حسیں پگڈنڈیوں پر اور چل
 ساحلوں پر ہیں ہوائیں تند ٹُو
 پڑھ چکا ہوں اس کے سب صفحات میں
 بے معانی ہے کتابِ رنگ و بُ
 ان کہستانوں میں ہنگامے بکھیر
 دامنِ دل میں بسا لے آرزو
 یہ زمرے لمحات ہیں ان کی ہو خیر
 زندگی ہے حُسن کی ایک آبرو
 لاج شاید آج رہ جائے میری
 خونِ دل سے کر لیا میں نے وضو
 میں نے دیکھا اور پرکھا ہے فدا
 زندگی ہے ایک پیہم جستجو





میں زندگی کو ڈھونڈا کیا، زندگی مجھے
سمجھے ہیں سارے لوگ کوئی اجنبی مجھے

جلتے رہے چراغ امیدوں کے رات بھر
لگتی ہے خود فریب ہر اک روشنی مجھے

کچھ اور بڑھ نہ جائے یہی رات کی بساط
بے طرح کچھ رُلانے لگی بے کلی مجھے

اب کس امید پر ہم جنیں اور کتنے روز
اللہ بھول جائے ہر اک دشمنی مجھے

بے دست و پا ہواؤں نے ہم سب کو کر دیا
کچھ کہہ رہی ہے پھیلی ہوئی بے کلی مجھے

کچھ دن میں پھر کھلیں گے امیدوں کے سب کنول
زندہ رکھے فدا گر ، یونہی زندگی مجھے





رات دن امتحان میں رہنا

ایک بے در مکان میں رہنا

گرہی میں تراشنا راہیں

منزلوں کے گمان میں رہنا

لحہ لحہ سمیٹنا سانسیں

بے طرح داستان میں رہنا

زندگی میں بکھیر کر خوشبو

ذات کے سائبان میں رہنا

چاروں جانب سے موند کر آنکھیں

شہر کے کاروان میں رہنا

ذات سے بے خبر فدا ہو کر

دوستوں کے بیان میں رہنا





لکھ گئی ہر ایک پتے پر ہوا
نا سزا موسم سدا ہر اک رہا

مضطرب تھے سب نہایت راہرو
فاصلہ ہر ہر قدم بڑھتا رہا

سب نشیمن بجلیوں کی زد میں ہیں
ہر پرندہ یہ خبر دیتا رہا

اتنے ہنگامے تھے ہم کیا دیکھتے
ہر قدم منظر نیا آتا رہا

کچھ گھڑی سایہ رہا اپنا رفیق
خود سے پھر بھی فاصلہ اپنا رہا

میں فدا خود بھی رہا بیگانہ و ش
اور ہر منظر بھی کچھ الجھا رہا





آئینے کو جب ادا آ جائے گی
چہرے چہرے پر ضیا آ جائے گی

ہم کلامی ہوگی صدیوں کی نصیب
پتھروں سے جب صدا آ جائے گی

لفظ ہیں صدیوں سے محتاجِ بیاں
آرزوؤں کو دُعا آ جائے گی

سارے پتوں کو شعور آ جائے گا
جب گلستان میں صبا آ جائے گی

میری جلتی آرزوؤں سے فدا
تیرے آنگن تک بلا آ جائے گی





رہی سرمایہ جاں غم کی سوغات
بہت اچھے رہے ہیں اپنے دن رات

ابھی کچھ اور بھی کھائیں گے دھو کے
نظر اور وقت کے گہرے ہیں صدمات

بسا لیں چاندنی کو اپنے جی میں
بکھر جائیں نہ دلکش ہیں یہ لمحات

مشقت سے کریں ترتیب اُس کی
کتابِ زندگی کی جو ہے خیرات

فسوں گر مبتلائے خود فریبی
سیاست آج کی ہے یا کرامات

سرِ ساحل ہیں سب انجان موجیں
طلاطم خیزیوں کی ہو فدا بات



نظر نظر ایک خمار جیسے
وہ بزم رنگ بہار جیسے

روش روش شبنمی ہوا میں
مجاز کا انتشار جیسے

صدا شکستہ ہے ساز بکھرا
ستم رسیدہ بہار جیسے

میں دھڑکنیں موسموں کی گن لوں
انہیں بھی ہو انتظار جیسے

یہ داستاں بھی فدا ہے کیسی
ہو عمر بھر کی پُکار جیسے





پتے پتے کو ہوا دینے لگی
زندگی کیسی سزا دینے لگی

یہ خلا تک بھی سکوں ساماں نہیں
مجھ کو ہی گویا مٹا دینے لگی

شورشیں ہنگامہ ہائے اضطراب
شہر کو کیا کیا ادا دینے لگی

ریت ، ساحل ، ڈوبتے لمحوں کی شام
بے کسی میری صدا دینے لگی

جس نے اپنایا نہ پہچانا مجھے
مجھ کو وہ بستی سزا دینے لگی

اپنی تھی اوقات آخر کیا فدا
بے کسی ہی آسرا دینے لگی





میرے خوابوں کو خلا کے پار رکھ جاتا ہے کون
 روز گردن پر نئی تلوار رکھ جاتا ہے کون
 روز ہوتے رہتے ہیں ہم پر طلوع سورج نئے
 دھوپ پھر ٹھنڈی سر بازار رکھ جاتا ہے کون
 ساحلوں پر نت نئے ساحل بچھا دیتے ہیں لوگ
 ہرندی کے بیچ اک منجدھار رکھ جاتا ہے کون
 مقتلوں پر بھی چراغاں کا سماں رہتا ہے اب
 خوش نما یہ وقت کے آزار رکھ جاتا ہے کون
 ہو کے جب خاموش پڑھتا ہوں کوئی اپنی کتاب
 ہر ورق پر کچھ نئے اشعار رکھ جاتا ہے کون
 میری بربادی کی جس میں درج ہو کچھ داستان
 سرخیاں بن کر وہی اخبار رکھ جاتا ہے کون
 شہر کی سنسان گلیوں میں چراغاں ہے فدا
 دل میں تاریکی کے یہ انبار رکھ جاتا ہے کون





بُت گرا سکتے نہیں ادھام کے
یہ مسیحا گردشِ ایام کے

پُر سکوں آبادیاں مدت سے تھیں
تیکھے تیور اب ہیں صبح و شام کے

حادثے جتنے کمیں گاہوں میں ہیں
ہیں تراشے گردشِ ایام کے

مشتہر ہو گی صداقت آخرش
جب کھلیں گے سارے منظرِ شام کے

حادثے زیرِ زمیں دب جاتے ہیں
وقت کے ، تاریخ کے ، ایام کے

کچھ میسّر ہو فدا شاید سکوں
پھلنے سائے لگے ہیں شام کے





پڑھیں گے جب جب کتاب چہرے
ملیں گے کچھ آفتاب چہرے

کسی جزیرے میں بند کر دیں
یہ خشک سونے سراب چہرے

ہے بھیڑ اتنی ہر ایک جانب
نظر میں بے انتساب چہرے

یہ زرد کرنیں وہ سُرخ سورج
سبھی کو لکھ دیں گلاب چہرے

فدا پڑھو بھی ہیں مدتوں سے
روش روش بے نقاب چہرے





موسموں کی سزا کا ذکر نہیں
اب کوئی، مدعا کا ذکر نہیں

جاگ اُٹھے گی پھر کبھی شاید
آج کل تو وفا کا ذکر نہیں

مر مٹے اس طرح بُتوں پر سب
اب کہیں بھی خدا کا ذکر نہیں

وہ مسافر ہے لوٹ آئے گا
اب کسی رہنما کا ذکر نہیں

یار لوگوں نے بیچ ڈالے ہیں
اب تو صدق و صفا کا ذکر نہیں

ٹوٹے ہی سکوت کے منظر
محفلوں میں فدا کا ذکر نہیں



نگاہ دایم بلند رکھنا
نقوش کچھ ارجمند رکھنا

اُبال آئے گا پھر ہوا میں
ابھی درپچے یہ بند رکھنا

جب آئے جی میں تو بولتے ہیں
بُتوں کو زیرِ کمند رکھنا

یہ شہر شہر روا روی ہے
قدم قدم دل پسند رکھنا

بگاڑ ڈالے نہ کوئی چہرہ
نظر نظر سر بلند رکھنا

فدا ہے بہتر لبوں کو سی کر
صدائے دل کو بلند رکھنا





یہ کیسی گردشِ دوراں ہوئی ہے
ہویدا ہر نظر سے برہمی ہے

پہاڑو ڈوب جاؤ پانیوں میں
زمینوں پر تو ظاہر کھلبلی ہے

بھری محفل میں ہوں ایسا میں تنہا
کہ اپنی ذات بھی کچھ اجنبی ہے

نمو پرور نگاہوں کی نمی سی
ہر اک تہہ دار بادل میں چھپی ہے

چٹانوں پر سر ساحلِ فدا میں
اُدھر پُر شور موجوں میں تنی ہے





غموں کی دُور تک ہے دھوپ کالی
میرا چہرہ ہے ایک منظر سوا لی

سمندر نے جسے چاہا ڈبونا
ہواؤں نے وہی بستی بچالی

یہ موسم آخری یلغار کر کے
مٹاتا ہے مزاج لا اُبالی

چلے آؤ کہ پھولوں کی زمیں میں
میری کانٹوں نے اب تک لاج پالی

ہیں آئینوں میں سارے عکس رنگیں
نظر ہی چاہئے پہچان والی

مسافرِ گردش ایام کا ہوں
فدا رکھتا ہوں لیکن عزمِ عالی





اب کوئی لفظ نہ باقی نہ معانی صورت
 سارا دفتر ہے فقط ایک کہانی صورت
 پچھلی رُت خوب تھی جب لوگ تھے سارے واقف
 اجنبی ذات ہے، اپنی بھی، نہ جانی صورت
 مُردنی چہرے لیے شہر ہے سارا کھنڈر
 کچھ نہیں آتی نظر کوئی جوانی صورت
 اپنا یہ عہد علامت ہے گمانوں کی
 اوڑھ کر چلتے ہیں سب لوگ نہ جانی صورت
 اجنبی سائے در آئے ہیں، ہر سو ایسے
 گھر میں بستے ہیں، مگر غیر مکانی صورت
 جب طلوع ہوگا تو سب شہر چمک اُٹھے گا
 اب کے سورج بھی اُگا ہے، تو کہانی صورت
 تتلیاں چاٹ گئیں پھول سبھی، اُن کے نقوش
 آ پڑی کیسے بہاروں سے نبھانی صورت
 صبح کوئی تو سجا دو کہ فدا بات بنے
 شامِ ظلمات لیے آئی وہ پرانی صورت



شیر دل میں رہ گزر ممکن نہیں
ہر کسی کا ہو یہ گھر ممکن نہیں

بدگمانی ، دھوپ ، مُر جھائے کنول
اب تو رنگوں کا اثر ممکن نہیں

زندہ دل ہو جی سکو گے کس طرح
رکھ سکو گے اونچا سر ممکن نہیں

یہ بیاباں ہے یہاں منزل کہاں
ریت کے صحرا میں گھر ممکن نہیں

چوس لو احساس کا رگ رگ سے خون
ورنہ چڑھ جائے نہ سر، ممکن نہیں

سادگی کی بھی نمائش ہو فدا
آپ سے تو یہ ہنر ممکن نہیں





نیا آئین و عنوان دیکھتا ہوں
 نگاہیں فتنہ ساماں دیکھتا ہوں
 یہی شہر نگاراں ہو تو دیکھیں
 تموج سُو ہیں ارماں دیکھتا ہوں
 وفا پر جو کبھی پوری نہ اُترے
 وہی تجدیدِ پیاں دیکھتا ہوں
 اُجالوں پر اُجالے دے کے ترتیب
 بجھی شمع شبستان دیکھتا ہوں
 بہت گھمبیر ہیں ہر سمت بادل
 انہیں میں برق ساماں دیکھتا ہوں
 یہ ہیں صورت گروں کے شاخسانے
 کہ سارے نقشِ عریاں دیکھتا ہوں
 فدا شاید بے پھر دل کی بستی
 جسے میں آج ویراں دیکھتا ہوں





مان لو ہم ہی گنہگار ہیں ٹھہرے لوگو!
 تم بھی ہر روز بدلتے ہو یہ چہرے لوگو!
 شاخ پر آ کے چمک جائیں اگر زاغ و زغن
 اُن کی خاطر بھی لکھا کرتے ہو سہرے لوگو
 یہ عجب دور ہے ہر سمت ہے ظلماتِ غلیظ
 کیوں بُنا کرتے ہو تم خواب سنہرے لوگو
 دیکھ لو کر کے کبھی بات کہ گھر میں اپنے
 بات کرنے پہ لگے بیٹھے ہیں پہرے لوگو
 وقت جابر ہے خس و خاشاک بہائے گا سبھی
 ہر قدم رکھتے ہو، کیوں ذات پہ، پہرے لوگو
 کن جزیروں میں چلے آئے بسانے بستی
 ریت کے گھر ہیں، حوادث میں، نہ ٹھہرے لوگو
 وقت کی آنچ جلائے گی فدا سارے گھروندے
 آشیاں زد میں، ہوا کی، کبھی ٹھہرے لوگو





اب جگنوؤں کی دھوپ نہیں کالی رات میں
شاید بپا ہے قحط کوئی کائنات میں

دیوار و در ہیں مسجدِ دل کے ، اُداس اُداس
بتا نہیں ہے درد کوئی سومنات میں

یہ شورشوں کی نذر کرے گی سبھی زمین
ایسی ہے تیز دھوپ ہر ایک واردات میں

ہوں گی نہ کل کو موسمی یہ بدشگونیاں
کل تو بہار ہو گی اسی کائنات میں

اُس پر نہ اشتہار اب لگوائے حضور

وہ بھی ہوا کی نذر ہوا بوڑھا پیڑ تھا
چھاؤں گھنی تھی جس کی ہمارے دیہات میں

بوتے ہو فصل پیار کی، کیسی زمین میں
ہر ذرہ کانپتا ہے جہاں واردات میں

تو اے خدا رحیم و کریم و عظیم ہے
میں کہہ سکوں گا کیا تری عالی صفات میں

سب تتلیاں ہیں رونقِ رنگِ چمنِ فدا
کلیاں ہیں بے مثال سبھی اپنی ذات میں



(یکم مارچ ۱۹۹۱ء)



چہرہ چہرہ کالی رات

ہر آنگن کی پالی رات

دیوانے بنتے تھے خواب

اب سب نے اپنا لی رات

پہروں ہوتی چپ ہو رہتے

صدیوں برسوں والی رات

چاروں طرف اندھیرا گھوڑ

لائی بھولی بھالی رات

نا ممکن پہچانی جائے

سو سو چہروں والی رات

چُپ ہیں قدا اب سارے پنچھی

اُتری ہے ہر ڈالی رات





دھوپ سہمی ہوئی چناروں میں

موت کی چُپ ہے اِن بہاروں میں

چُپ و لر ہے اُداس جہلم ہے

نیم جاں پھول لالہ زاروں میں

مانگی عزت، جواب تھا گولی

حوصلہ کیا ہے شہر یاروں میں

اک ہنگامہ ہے روش بہ روش

پھول کمہلائے شالہ مارروں میں

روح اُجڑی اُداس نظریں ہیں

شب کی ظلمت ہے سوغواروں میں

سب اُداسی نگل کے چُپ وادی

جاگ اُٹھی فدا اشاروں میں





روایتیں جو محبت کی تھیں کہاں رکھ دیں
 ہمارے واسطے لوگوں نے سولیاں رکھ دیں
 خموش سب ہیں کسی میں نہیں ہے گویائی
 گلوں کے منہ میں زبانیں جو تھیں کہاں رکھ دیں
 سپاہ تیرہ ششی کا ہوا کچھ ایسے ورود
 مسل کے سارے گلوں ہی کی پیتاں رکھ دیں
 جہاں تھا احتمال کوئی موجزن ہواؤں کا
 اُجاڑ کر ہی سرے سے وہ بستیاں رکھ دیں
 کھلے نہ پھر سے کوئی پھول شاخِ نازک پر
 چمن میں ہر سُو بکھیرے ہیں بجلیاں رکھ دیں
 نہ کوئی یوسفِ دوراں نہ مصر کے بازار
 ہماری کچھلی کتابیں کہاں کہاں رکھ دیں
 ہماری تیرہ ششی کا یہی ہوا ہے علاج
 بچھا کے راہوں میں ہر سمت آندھیاں رکھ دیں
 ملے گا کیسے فدا اب سراغِ منزل کا
 اکھاڑ کر جو ہیں مپلوں کی تختیاں رکھ دیں



سبھی پیاسے سمندر مانگتے ہیں
 سر ساحل نیا گھر مانگتے ہیں
 ہوئے سب پھول دل، پتھر کی مانند
 ہمارے دور کے یہ سانچے ہیں
 کہیں تو ہو کوئی قندیل روشن
 دیئے اتنے بجھے ہم جانتے ہیں
 سلامت شہر کے دیوار و در ہوں
 دعائیں اب یہی ہم مانگتے ہیں
 سیاہ جل کر ہوئی پھولوں کی وادی
 پرندے اب بسیرا مانگتے ہیں
 قدا نظروں میں ہیں خونی مناظر
 جو یہ لمحات دے کر بھاگتے ہیں





روئیں عام ہیں اور قافیے تنگ
امن معدوم ہے اور ہر سمت جنگ

یہ کیسا شہر میں اُترا ہے سورج
بھری دوپہر بھی لگتی ہے شب رنگ

نہ آئے گی اُسے اب یاد میری
بھروں تصویر میں سو سو اگر رنگ

بڑی پسائیاں ہیں ہر سفر میں
مسافر ہوتے ہیں منزل پہ بھی تنگ

خلائیں گھورتا ہے کیا ملے گا
سمندر میں ہوئے گم کتنے اورنگ

دلِ ناداں، فدا تجھ پر ہوں لیکن
درتچے ذہن کے ایسے نہ رکھ تنگ





کرم ہے تیرا متاعِ خیال کچھ بھی نہیں
 یہ فہم و فکرِ سخن ، ذوالجلال کچھ بھی نہیں
 ہوائے تازہ جہاں سے بھی آئے بہتر ہے
 نظر میں اپنی جنوب و شمال کچھ بھی نہیں
 بہت دنوں سے جو بہتے تھے پانیوں کی طرح
 چناب تیرے وہ سارے سوال کچھ بھی نہیں
 حسابِ عمر کے موسم کا لکھ رہا ہوں میں
 گزر کسی کا وہاں ہو یہ احتمال کچھ بھی نہیں
 سُلگ رہی ہے ابھی تک متاعِ خرمن ہی
 جلا ہے کس کا یہ گھر یہ سوال کچھ بھی نہیں
 بہارِ حُسن ہم ہی سے ہے ان فضاؤں میں
 ہے اور بات میری قیل و قال کچھ بھی نہیں
 اُچھال دے نہ ہوا میں کہیں فدا یہ زمیں
 ہمارے کرب کا اس کو خیال کچھ بھی نہیں





حشر سامانی نے کچھ ایسا پشیمان کر دیا
بکھرے ہنگاموں نے پھر محشر بداماں کر دیا

شور سارا تھا وہ میری بے نوائی کی دلیل
خود ہی خاموشی کو میں نے اپنا عنوان کر دیا

پھر چمن میں آگئی ہے میرے اشکوں سے بہار
میرے ہی خونِ جگر نے پھر چراغاں کر دیا

صحنِ گلشن سے مٹے ہیں موسمِ گل کے نقوش
کس نئی تعمیر کا لوگوں نے ساماں کر دیا

نا خداؤ اب نہ چھیڑو اس طرح ذکرِ بہار
شورشِ دل نے فدا ہے تنگ داماں کر دیا





عجب اک کشمکش میں زندگی معلوم ہوتی ہے
یہاں ہر روشنی بجھتی ہوئی معلوم ہوتی ہے

ہوئیں کیا بلبلیں! سارے پاتھ جن سے ہنگامے
ہمارے باغ میں کیوں مُردنی معلوم ہوتی ہے

روا کب تک رہیں گے برق و باراں کے یہ پیانے
یہ فصلِ گل انہیں کیوں گُشتنی معلوم ہوتی ہے

ہماری بستیاں پامال ایسے ہو گئیں ساری
کہ اب اُجڑی ہوئی خود بے کسی معلوم ہوتی ہے

کسی کا اس طرح کوئی نہ پھر سے آشیاں پھونکے
یہ اپنوں کی فدا بے گانگی معلوم ہوتی ہے





آرزوؤں کے چلے خنجر بہت
اپنی امیدیں رہیں خود سر بہت

مجھ کو لوٹا دو میرے موسم سبھی
کس لیے دیتے ہو یہ منظر بہت

کون سا چہرہ بسا لیں آنکھ میں
روز ملتے ہیں ہمیں رہبر بہت

ظلمتِ شب کا بھی اندازہ کرو
روشنی پھیلی یہ کیا گھر گھر بہت

اپنے آنگن میں بھی رہتی کچھ بہار
رُخ بدلتی ہے ہوا اکثر بہت

ہو گیا اٹھنا قدم مشکل فدا
ہر طرف ہیں راہ میں اجگر بہت



آنکھوں میں روزِ نیت نئے منظر اُتارنا
تب دل کے شیشے پہ کوئی پیکر ابھارنا

سب عمر مُستعار تھی اک خواب کی طرح
جیسے بھی دن کٹے، کیا اُنہیں اب پُکارنا

آئیں نہ لوٹ یاد کے کچھڑے ہوئے سُراغ
دیوانے کو کہیں بھی ہو پتھر نہ مارنا

ہر تیز گام تو ہے چلا قافلے کے ساتھ
ہم کو پڑا ہے ہر قدم رستہ سنوارنا

شمعیں بجھیں رفاقت و احساس کی فدا
اب روزنوں سے کیا ہے سویرا نکھارنا





عجب راہوں پہ اُن جانے چلا ہوں
میں سارے درد اپنانے چلا ہوں

یہاں پر ماند ساری روشنی ہے
نئی صبحوں کو پھیلانے چلا ہوں

مکدر ہے فضا آزر دگی سے
میں اہل دل کو تڑپانے چلا ہوں

وفا کی بھیک اب مانگے کوئی کیا
جفا کے درد دہرانے چلا ہوں

چلو کچھ اور لمحے خود سے مل کر
دلِ ناداں کو بہلانے چلا ہوں

وہی دستور ہے اہل ہوس کا
فدا کیا بات منوانے چلا ہوں





درد ہے دل بھی، جاودانی دے
ساری موجوں کو سرگرانی دے

ہے بہاروں سے اب خزاں نادم
کچھ تو پھولوں کو شادمانی دے

موت آنی ہے آئے گی اک دن
دے، جو، دیتا ہے زندگانی دے

بے نیازی کی زد میں ہے موسم
کچھ ہواؤں کو خوش گمانی دے

پیاں بجھتی نہیں ہے بوندوں سے
کھیت سوکھے ہیں خوب پانی دے

دل میں نغمہ فدا اُتر جائے
سوز میں ساز میں روانی دے





باعث افتخار آئینہ
 زندگی اک بہار آئینہ
 رنگ و خوشبو کے عنبریں پیکر
 لفظ و معنی ہزار آئینہ
 نور کی بارشوں سے بہرہ ور
 موسموں کی بہار آئینہ
 آنکھ حیراں ، اُفق اُفق، روشن
 چاند ، سورج ، نثار آئینہ
 پھول، پتے، کلی، ہوا شبنم
 ہر کوئی بے قرار آئینہ
 موج در موج گردشِ دوراں
 قطرہ قطرہ خمار آئینہ
 شہر در شہر ظلمتِ پیہم
 روشنی دل فگار آئینہ





دل شکستہ نہ سوگوار ہوئے
 ہم نہ پابند روزگار ہوئے
 لوٹ کر پھر کبھی نہ آئیں گے
 وہ پرندے جو بے وقار ہوئے
 اپنی راہوں کو پوچنے والو
 ایسے موسم تو بے شمار ہوئے
 آنی جانی ہیں یہ ہوائیں سب
 زخمِ دل کب یہاں شمار ہوئے
 خود فریبی پہ نازنے والو
 ہم تو راہوں پہ جان نثار ہوئے
 مختصر تھا سفر یہ منزل کا
 دِن فدا کیوں یہ ناگوار ہوئے





راز ہے جو وہ راز رہنے دے
 شیخ اپنی نماز رہنے دے
 صبح دم ہوگا پھر سے ہنگامہ
 ظلمتِ شب دراز رہنے دے
 سخت پامال ہوں حوادث سے
 ذکر ہے جاں گداز رہنے دے
 آتے آتے سکون آئے گا
 زندگی ہے دراز رہنے دے
 سارا عالم ہے مستیوں میں گم
 دل میں یہ سوز و ساز رہنے دے
 رنگ کوئی نظر میں جمنا نہیں
 یہ حقیقت مجاز رہنے دے
 توڑ بربطِ فدا نہ سنگ و صدف
 نغمہ ہے دل نواز رہنے دے





کوئی ہوتی نہیں ہے شنوائی
بات کرنے پہ بھی ہے بن آئی

تُم نہ آئے نہ تُم کو آنا تھا
کاٹ کھانے لگی ہے تنہائی

ایک شعلے نے آشیاں پھونکا
باغبان نے وہ آگ دھکائی

اب نہ کیجے گا بات رشتوں کی
ہر طرف ہو گی ایک رُسوائی

اپنی قسمت تو تھی ہمیں معلوم
شہر والوں پہ کیسی بن آئی

اُن سے کوئی گلہ فدا کیسا
تھے کبھی جو نہ اپنے شیدائی





لبوں پر اپنے حرفِ با صفا رکھ
 بھری محفل میں ہے دل میں دُعا رکھ
 ہزاروں قافلوں کی رہ گزر میں
 نشان راہوں کے آنکھوں میں بسا رکھ
 مجھے کیوں کوستا رہتا ہے اکثر
 کبھی تو یاد اپنی بھی ادا رکھ
 دگرگوں ہو رہی ہے دل کی بستی
 ہوائے غیر سے اس کو بچا رکھ
 تنے ، جڑ ، پیڑ ، پتے اور شاخیں
 ہر اک کو دردِ دل سے آشنا رکھ
 نہیں ہے اب کوئی اظہار ممکن
 ہمارے دلِ خُدا ، درد آشنا رکھ
 گھروندے ریت کے ہیں پانیوں میں
 فدا دیوار و در اپنے بچا رکھ





وہی رہو وہی تو فاصلے ہیں
نئے لیکن یہاں اب سلسلے ہیں

انہیں پڑھتا نہیں چہروں سے کوئی
لٹے راہوں میں یہ سب قافلے ہیں

وفا، احساس، ہمدردی، مروت
پرانے لوگ کچھ کہتے رہے ہیں

ہواو جاگتے رہنا کہ یہ لوگ
کہیں بے طرح پہلے بھی لٹے ہیں

خلاء کے پار کس کو ڈھونڈتے ہو
زمیں کے لوگ آخر کیا ہوئے ہیں





ہر اگلے موڑ پر مقتل سجا ہے
یہ کیسا راستہ ہم نے چُنا ہے

ہمارے گھر کے آنگن میں سجا کر
ہماری موت کا ساماں رکھا ہے

نہ جھانکو روزنوں سے میرے اندر
یہ گھر بوسیدہ چھپر سا بنا ہے

چلو مانا کہ ہم اچھے نہیں ہیں
تمہیں بھی کچھ تو آخر ہو گیا ہے

جزیرے ڈوب ہی جائیں نہ سارے

یہاں تو سانس تک لینی ہے دُشوار
فضا میں زہر کیا گھولا گیا ہے

ہوئے بے بال و پر سارے پرندے
نئی جہتیں ہر اک اب تاکتا ہے

خدا سے مانگ جو کچھ مانگنا ہے
کسی کے پاس باقی کیا رکھا ہے

فدا خوش فکر تھا لیکن دل زار
اُسے تو نے یہ کیا بُجھتا کیا ہے



(مئی ۱۹۹۵ء)



تاکتی رہتی ہیں ہر جانب ہوائیں روز روز
آسماں سے بھی اُترتی ہیں بلائیں روز روز

آشیاں میرا جلا کر خوش بہت صیاد ہے
میں بھی دیتا ہوں اُسے اکثر دعائیں روز روز

ہم بھی تھے نا آشنا اور آپ بھی نا معتبر
اس لیے بدلا کیے اپنی ادائیں روز روز

پیار کی ساری روایت لے گئی بہکی ہوا
کیا تجھے اے گردشِ دوراں سکھائیں روز روز

ہر ادا پچھلی رُتوں کے سب مناظر چھین کر
میرے ہونٹوں پر بساتی ہے دعائیں روز روز

کیا کرے گی یہ نئی پیڑھی، جوان ہو کر فدا
جو بدل دیتی ہے اپنی ہی وفائیں روز روز





زخمِ دل وہ، کہ تازگی ہے ابھی
ان ہواؤں میں برہمی ہے ابھی

چاکِ دامنِ رفو ہی کرنے دو
تھوڑی لمحوں میں آشتی ہے ابھی

اعتبارات سارے ختم ہوئے
طرحِ نو ہے کہ دیدنی ہے ابھی

سب پرندے اُڑان بھرتے ہیں
اپنا دل ہے کہ اجنبی ہے ابھی

موت کی چُپ اُداسیوں کی امیں

تم ہمیں نا مُراد کہتے ہو
ہم سمجھتے ہیں، دل لگی ہے ابھی

رس ہر اک سمت گھولتے نغمے
اپنی دُنیا تو گفتنی ہے ابھی

لو چراغوں کی ماند ہونے لگی
شہر دل تجھ میں کچھ کمی ہے ابھی

سبزہ و شاخ برگ و بار فدا
سب کو موسم یہ اجنبی ہے ابھی



(ستمبر ۱۹۹۵ء)



گئے آئے ہوئے، رشتے پُرانے
نئی راہوں پہ سب ڈالے ہوا نے

ہو محفل دوستوں کی یا کہ گھر ہو
نئے انداز ہیں اب آزمانے

ہمیں تو اتنا باور ہو چلا ہے
کہ سب نکلے پُرانا گھر جلانے

یہ دیوارِ حرم کو توڑتے ہیں
تراشیں گے ستم گر کچھ بہانے

مٹے سب خواب باقی ہے اندھیرا

گھروندوں میں ہوئی ہے زندگی بند
گئے کُنبے ، قبیلے اور ٹھکانے

میری نظروں کو شاید ہو گیا کچھ
حسیں لگتے ہیں سب منظر پُرانے

یہ ماہ و سال دے کر زندگی کے
عبث زندہ نہیں رکھا خدا نے

مجھ ہی سے غیر میری دھڑکنیں ہیں
کوئی دل کا، قدا کیا حال جانے

☆☆☆

(فروری ۱۹۹۶ء)



جنوں ہے یا کوئی یہ ابتلا ہے
یہاں ہر ایک کو کچھ ہو گیا ہے


قدم بہکے ہوئے ابھی ہوئی چال
مسافر بھیڑ میں ہی کھو گیا ہے

مجھے چپ کا سہارا دینے والے
تجھے اپنا ستم یاد آ گیا ہے

حسین و دل نشیں منظر بسا کر
یہاں ہر ایک سورج ڈوبتا ہے

ازل سے تا ابد روشن ہیں راہیں
زمین کا ذرہ ذرہ دلربا ہے

گھروندوں سے فدا کھل کھیلنے دے
میرا بچپن کوئی لوٹا گیا ہے





اور کیا دے گی سزا یہ زندگی
 راستہ ہے ہم ہیں اور درماندگی
 یہ بھی ہے کیسا عجب ظلمت کدہ
 کوئی مدت سے نہ دیکھی روشنی
 جب کوئی جھونکا ہواؤں کا چلا
 ہم یہ سمجھے آئے شاید تازگی
 یہ سفر خود بھی ہے صدیوں پر محیط
 ہم سفر ہے، راہ بھر کی بے بسی
 دل کے خوں تک سے جلائیں مشعلیں
 اور ہی بڑھتی گئی تیرہ شمی
 کتنی امیدوں کا دامن تھام کر
 آج تک ہم نے گزاری زندگی
 اب وہ دن معلوم کیا آئے کبھی
 اُترے چہروں پر اُتر آئے خوشی
 اپنی نومیدی کے جنگل میں فدا
 ہر طرف ہے بے بسی درماندگی



اٹھا کر رکھ سہانے خواب کچھ دن
 ابھی شاید رہیں شاداب کچھ دن
 اکیلے ہی تو منزل تک سفر ہے
 چلیں گر ساتھ بھی احباب کچھ دن
 میں اپنے خواب اکثر بیچتا ہوں
 متاع جاں ہے یہ اسباب کچھ دن
 یہ بستی درد کی پالی ہوئی ہے
 ہے ہر جانب یہی سیلاب کچھ دن
 گناہوں کو قرینے سے کیا کر
 بنیں گے زندگی کے باب کچھ دن
 زمستانی ہوا ہے جاگتا رہ
 یہی موسم ہے اور برفاب کچھ دن
 مسافر منزلوں سے بے خبر ہیں
 رہیں گے راستے نایاب کچھ دن
 نئی لکھ کر غزل کوئی فدا میں
 سجاتا ہوں نئی محراب کچھ دن



ہوائیں شہر کی سب بد گماں ہیں
 بچھا کر راستوں میں بجلیاں ہیں

میں نغموں کی چلوں سوغات لے کر
 وہ راہوں میں بکھیرے آندھیاں ہیں

گناہوں سے کروں توبہ! یہ معلوم
 کہ عنوانوں کی باقی سُرخیاں ہیں

یہ ہو زبور یا توریت و انجیل
 ہدایت کی کہیں گم تختیاں ہیں

وہاں پہنچا ہوں میں طے کر کے منزل

جہاں معدوم ساری بستیاں ہیں

بزرگ گل تو تھے عظمت کے مینار
مگر اب عمر خوردہ سائباں ہیں

نہ کچھ معیار ، پیمانہ نہ کوئی
یہی اس دورِ روشن کے نشان ہیں

فضا تاریک ہے شمعیں جلاؤ
میری ہر سمت کچھ کچھ مہرباں ہیں

میں ہر ہر سانس دھراتا کہانی
مگر یہ لمحے لمحے بدگماں ہیں

فدا بیتی ہوئی کہہ کر کہانی
بتائیں آپ کس کے ترجمان ہیں

☆☆☆

(جنوری ۱۹۹۹ء)



سوا نیزے پہ اُتر آیا ہے سورج
یہ کیسا اپنے گھر آیا ہے سورج

دہری دہلیز پر ہے دھوپ ساری
یہ کیسی روشنی لایا ہے سورج

بھرے بازار میں ہیں شورشیں بس
یہ کیسے کس نے اُلجھایا ہے سورج

ہوا ظلمت کدہ ویرانیوں کا
جہاں، جس گھر، اُتر آیا ہے سورج

فدا ویران ہے سارا ہی منظر
یہ کیسا شہر پر چھایا ہے سورج





یہ کبھی سوچا نہ تھا یوں خاتمہ ہو جائے گا
 اپنی ہی دہلیز پر اک حادثہ ہو جائے گا
 اشتہاروں سے پنا کرتے ہیں ملکوتی نظام
 کچھ خدا بن جائیں یہ بھی سانحہ ہو جائے گا
 میں نے دیکھے ہیں بہت یہ ماہ و سال
 جس طرف بھی چل پڑو گے راستہ ہو جائے گا
 شہر کا غارت سکوں سب ہو گیا
 زندگی کا اور کیا اب حاشیہ ہو جائے گا
 چاند سورج کو میرے گھر میں اُترنے دے گا کون
 منتشر اُس سے ہی پہلے قافلہ ہو جائے گا
 تم رہیں اپنی نکھارو میں بُنوں اپنا وجود
 ختم یونہی کشمکش کا حوصلہ ہو جائے گا
 نامرادی کی رہوں پر عمر بھر جینے کے بعد
 نامرادی ہی ہمارا مرثیہ ہو جائے گا
 اپنا گھر بھی اب پرایا سا ہی لگتا ہے قدا
 جانے کب بے واسطہ یہ واسطہ ہو جائے گا



گرفتارِ عذاب آگہی ہوں
 خداوند میں کیسا آدمی ہوں
 ہزاروں میں بھی ہوں یگا و تنہا
 بھرے اس گھر میں گویا اجنبی ہوں
 کسی صورت نظر جمتی نہیں ہے
 میں کس شہر نظر کا مدعی ہوں
 بیاباں لگ رہے ہیں سب مناظر
 میں بکھرے منظروں کی روشنی ہوں
 فضاؤں میں بکھر کر کھو گیا ہوں
 میں لمحہ لمحہ بہتی زندگی ہوں
 اسی ہنگامہ صبح و مسا میں
 میں اک لٹتی بہارِ بے کسی ہوں
 ہواؤں سے نہیں مرعوب لیکن
 فدا میں بھی تو آخر آدمی ہوں





سو قُربتوں کے بعد بھی سو فاصلے رہے
 کچھ اس طرح دلوں میں حوادثِ پلے رہے
 اپنی بھی ہو سکی نہ کبھی کائناتِ دل
 بے سمتیوں کی نذر سبھی ولولے رہے
 دُنیا عجیب شہر ہے چلتا ہے سب یہاں
 سب لوگ اپنی فکر و نظر بانٹتے رہے
 گو مُدتوں کی راہ چلا تھا بصدِ خلوص
 سب خواب اُس کے راہ میں بکھرے پڑے رہے
 آنا نہ تھا کسی کو نہ آیا کوئی ادھر
 ویران راہ تکتے سبھی راستے رہے
 کس کو پڑی ہے آ کے سُنے کچھ دلوں کی بات
 ہے کون، جس کو دل کے، یہاں واسطے رہے
 میری طرح سرِ راہ نہ کوئی لُٹے فدا
 بکھرا کچھ ایسے سارے نشانے دھرے رہے





حصارِ ذات میں گم ہو گیا ہے
 پرندہ چچھوں میں کھو گیا ہے
 ہوا محو سفر برجستہ ساری
 مگر موسم پرایا ہو گیا ہے
 لبِ ساحل ہوں پیاسا عمر بھر سے
 سمندر آتشیں سا ہو گیا ہے
 یہ گل ، بوٹے ، ہوا ، دریا ، سمندر
 ہویدا کیا سے کیا کیا ہو گیا ہے
 متاعِ زندگانی چھوڑ کر سب
 کہاں آکر مسافر سو گیا ہے
 مُقدّر پر گلہ واجب نہیں ہے
 کہ ہر انسان تنہا ہو گیا ہے
 اُسے عقل و خرد کیا کام آتی
 فدا خود سے پرایا ہو گیا ہے





چاکِ دامن کوئی رفو کرتے
دل کا تازہ یونہی وضو کرتے


سانس ہر ایک پرانی لگتی ہے
رُک نہ جائے یہ گفتگو کرتے

عمر بھر میں رہا اسیر وفا
زندگی تجھ کو سرخرو کرتے

کس کا پورا ہوا کوئی ارماں
دل کی دُنیا رہے لہو کرتے

روز مرتے ہیں روز جیتے ہیں
یوں گزرتی ہے آرزو کرتے

لمحہ اگلا بھی معتبر ہے فدا
کوئی جینے کی ہم بھی خُو کرتے





رات کے سائے در آئے ہر شہر میں
 اب نہ شاید بپا ہو سحر شہر میں
 واں تو فرہاد تھا خود ہی تیشہ لیے
 مُفت میں یاں کٹے سارے سر شہر میں
 بھیڑ ہے آنکھ کو کچھ سُبھاتا نہیں
 سانس لینی ہو نکلیں کدھر شہر میں
 تھوڑی ملنی تھی جس سے ہمیں روشنی
 مُنشر ہو گئی وہ سحر شہر میں
 وہ تو پل بھر کا باسی تھا رُخصت ہوا
 آگ پر رکھ گیا سارے گھر شہر میں
 وہ جو سوغات تھے میری اُفتاد کے
 جانے کیا ہو گئے وہ شجر شہر میں
 زندگی تھک گئی ڈھونڈتے ڈھونڈتے
 کوئی آیا نہ ہدم نظر شہر میں
 شام سائے سمیٹے فدا آ گئی
 ہو گئیں بجلیاں تیز تر شہر میں



کوئی منظر نگاہوں میں نہیں ہے
 کوئی خوشبو ہواؤں میں نہیں ہے
 محبت کا سہارا ہی بہت تھا
 مگر وہ ناخداؤں میں نہیں ہے
 غزل رنگیں بیان ہے زندگی کا
 یہ آوارہ صداؤں میں نہیں ہے
 کرم کی بھیک اُس سے مانگتا ہوں
 جو میرے داد خواہوں میں نہیں ہے
 بھری برسات میں سوکھی ہے دھرتی
 شعور اتنا ہواؤں میں نہیں ہے
 یہ انسانوں کی دنیا ہے یہاں پر
 کوئی بھی خیر خواہوں میں نہیں ہے
 فدا خائف خدا سے ہو کے رہنا
 یہ خوبی ناخداؤں میں نہیں ہے





بُلندی کے بہانے ڈھونڈتے ہیں
 پرندے آشیانے ڈھونڈتے ہیں
 نئے نئے آذر، نئے بُت اور نئی بات
 نئے روز آستانے ڈھونڈتے ہیں
 نیا نکلے ہیں جو جادو جگانے
 وہی منظر پرانے ڈھونڈتے ہیں
 وہ موسم کب کا رخصت ہو چکا ہے
 نئے جس کو زمانے ڈھونڈتے ہیں
 فصیلوں پر فصیلیں باندھنے کو
 سبھی پتھر پرانے ڈھونڈتے ہیں
 امن اس شہر میں ممکن ہو کیوں کر
 فدا سارے بہانے ڈھونڈتے ہیں





کیوں کریں اپنی تمنائیں تار
 ہو گئے ہیں سارے موسم بے وقار
 شام اک پرہول ستاٹے کے بیچ
 دن کی سب صحرا نوردی تار تار
 تنگ دامانی پہ اپنی اک نظر
 ایک آئینے میں منظر بے قرار
 دل کی چوکھٹ پر ہے ہنگاموں کی رات
 خواب صحراؤں کے آنکھوں میں ہزار
 ہے پریشاں وقت کی دہلیز پر
 شاعری کا سوز موسیقی کے تار
 خاک اُمیدوں کی اڑتی ہر طرف
 ہر طرف صحرا میں سورج بے شعار
 دل کے آنگن میں ہوں پابند وفا
 ہر طرف اُلجھے فدا منظر ہزار





کیا کیا لکھوں یہ رنج و الم سوچتا ہوں میں
 جب بھی کتابِ دل کو کبھی کھولتا ہوں میں
 خاطر ملؤل ، طبع ملؤل اور دل ملؤل
 کس شہر میں ہوں اور کسے کوستا ہوں میں
 شاید کوئی سراغ ملے پھر بہار کا
 ہر شاخ گل قریب سے یوں تاکتا ہوں میں
 اُس کی کرم نوازیاں ہیں ورنہ میں کہاں
 اتنے سے دل میں دردِ جہاں پالتا ہوں میں
 آرائشیوں نے ایسے بگاڑی ہیں صورتیں
 تن سے ہر اک لباس کو اب نوچتا ہوں میں
 طبعِ فسوں طریق، بہلتی نہیں کہیں
 اپنے میں رہ کے خود ہی جیوں سوچتا ہوں میں
 اپنا وجود باعثِ صد ننگ ہے فدا
 جب خود کو دل کے آئینے میں دیکھتا ہوں میں





ہزاروں خواہشوں سے معتبر ہوں
 میں خود ہنگامہ شام و سحر ہوں
 یہ سب بازار ہے انہونیوں کا
 ہوا کے دوش پر ہوں دیدہ ور ہوں
 مجھے کچھ تنگی داماں نہیں ہے
 کفِ خاکِ درِ خیر البشر ہوں
 مسافر سارے اپنے لگ رہے ہیں
 سہاروں اور امیدوں کا گھر ہوں
 اُمیدوں پر اُمیدیں اور جینا
 سر بازار ہوں بے بال و پر ہوں
 جہاں بھر کے سبھی غم پالتا ہوں
 کہاں وابستہ دیوار و در ہوں
 رہ نادیدہ کا ہوں ایک رہرو
 قدا منزل سے اپنی بے خبر ہوں





گزرے نہیں ہیں جو کبھی دل کے قریب سے
 چہرے وہ لگ رہے ہیں مجھے سب عجیب سے
 اُن بستیوں میں شہر کی میں ڈوب ہی گیا
 بستے جہاں تھے جھونپڑوں والے غریب سے
 کروٹ بدل کے وقت چلا اپنی راہ پر
 منزل کو ہم نہ پا سکے اپنے قریب سے
 تھے سب اُسی تلاش میں لیکن الگ الگ
 سب کھوجتے تھے، راستے اپنے عجیب سے
 پہچان اپنے سایے بھی میری نہ کر سکے
 کچھ کہہ سکے نہ اپنے دلِ نا شکیب سے
 اب خیر ہے کہاں، کہ در آئے ہیں شہر میں
 سایے جو ریگتے تھے وہاں کل مہیب سے
 اونچی چھتوں پر لوگ گئے تازہ دم رہے
 ہم پانیوں میں ڈوب گئے ہیں نشیب سے
 جو دے سکے کسی کو نہ دوائے دلِ فدا
 کیا زندگی کی آس رکھیں اُس طبیب سے



بھری محفل میں بزم آرائیاں ہیں
 مگر اپنی وہی تنہائیاں ہیں
 یہ کیسا دور ہے فکر و نظر کا
 کہ ہر جانب عجب کجرائیاں ہیں
 سفر بے سمتیوں کا اور ہم لوگ
 مقدر جن کا نا آگاہیاں ہیں
 یہ موسم تشنہ کامی پر ہے موقوف
 کہ بکھری بے طرح پروائیاں ہیں
 مجھے راس آنے دے کوئی ہوا دیکھ
 کہ میرے دل میں کیا پہنائیاں ہیں
 یہ سورج آگ برساتا رہے گا
 گسلی دھوپ کی پرچھائیاں ہیں
 بہاریں لوٹ لے جاتیں خزاں کو
 کہاں اب ایسی بزم آرائیاں ہیں
 ہے اک اک پل سے قائم بزمِ عالم
 فدا ہر رنگ میں رعنائیاں ہیں



قیامت خیز منظر آشنا ہے
 ہمارا دور کیسا ناروا ہے
 دلوں کے قافلے لُٹتے سرِ راہ
 یہ کیسا عہد و پیمانِ وفا ہے
 یزیدوں کے ہیں ڈیرے چار جانب
 یہاں ہر سمت برپا کربلا ہے
 خدائی بندگی میں ! توبہ ، توبہ
 کہ ہر اک بے خدا خود ہی خدا ہے
 قد و قامت کی ہے تشریح معدوم
 ہر ایک بالا قدی سے دیکھتا ہے
 نہ جانے کس طرف ہو محو پرواز
 پرندہ ہر کوئی پر تولتا ہے
 یہ جادوئی شہر کی رونقیں ہیں
 یہاں پر زر کا طوطی بولتا ہے
 سہاروں کے سہارے زندہ رہنا
 فدا اس زندگی کا کیا مزا ہے



کھلے رکھنا درپچے دل کے سارے
 مسافر آئیں گے راہوں کے مارے
 کٹھن راہوں سے گزرے قافلے سب
 لٹا کر آئے ہیں اپنے سہارے
 کہانی سے کہانی جاگتی ہے
 ابھی گم گشتہ ہیں دفتر ہمارے
 ہر اک آنکھ ہے ڈوبا چاندنی میں
 در و دیوار ہیں بانہیں پھارے
 جہاں سورج اُگا تھا اُگ رہا ہے
 یہیں تھے رات کو ڈوبے کنارے
 یہ راہیں منزلوں کی ترجمان ہیں
 ہیں سنگِ میل منزل کے اشارے
 درختوں پر اُگے زردائے پتے
 فدا سارے یہ ہیں موسم کے مارے





اب نہیں کوئی ثواب و ناثواب
 بیچ ڈالی ہم نے جب اُن کی کتاب
 اپنے شہر دل میں کس کس کو رکھیں
 کون پا لے آرزوؤں کے سُراب
 کوئی منزل اور نہ راہ و راہبر
 اور نہ ہمدم اپنے آئینے میں تاب
 ہے گراں اس گرمی بازار میں
 ذات میں جینے کا فن بے انتساب
 اپنی سانسیں رکھ کے گروی شہر میں
 ہم نے بیچے اور خریدے ہیں عذاب
 زہر برسایا ہوا نے بے طرح
 مات کر ڈالے ہیں ماضی کے نصاب
 میں بھی درماندہ رہیں بھی دلخراش
 اب بسائیں اور کیا آنکھوں میں خواب
 بے طرح ہی اب ہے طرح دیکھیے
 ہے یونہی جینا قدا عالی جناب



سوکھے ساگر

رُوپ کا بندرا بن ہے پیاسا

پیار کا تاج محل

نیلِ مکمل کا ساگر سوکھا

اُجڑا من کا درپن

پیار سُنا کرتے ہیں

ہوتا تھا

اس دھرتی پر

انسانوں سے

جانوروں سے..... اور

پنچھی نادانوں سے

اس دھرتی پر

نیلِ کنول ہیں

تاج محل ہیں

بندرا بن ہے

من درپن ہے

پیار نہیں ہے..... لیکن

جانوروں سے اور
 پیچھی نادانوں سے
 اس کے ساگر
 سوکھ گئے ہیں
 اس کی کوکھ سے
 آئے دن اب
 آگ جنم لے لیتی ہے
 جھلسا دیتی ہے
 بندر ابن کے
 تاج محل کے
 من در پن کے
 سُندر سپنوں کے
 انسانوں کو

(اپریل ۱۹۸۰ء)

’موسم‘

بادل، بجلی، آندھی، خوف
 آج تو سورج گم ہے شاید
 اب ہوگا اندازہ کیسے

مسافر

راستے مُنہدم!

سوچ ہے منجمد!

کارواں دل کالے کر کہاں جاؤں اب

ہر سمت گھورتی آہنی بیرکیں

کھڑکیوں روزنوں پر محافظ

سیاہ سوچ کی چادریں

میری غارت گردل..... سپاہ

آتشیں اسلحے ہاتھ میں

دفن کرنے کے درپے

مجھے بے سبب..... کس طرف جاؤں

دیوارِ شق کوئی ہوتی نہیں

آہنی کوئی دروازہ کھلتا نہیں

میں!..... مسافر!

سیاہ سوچ..... شب کے آنگن میں

سرگرداں..... مجھِ سفر

راستے مُنہدم

ہوائیں

ہوائیں موسمی ہیں
 ان پر اترانا نہیں اچھا
 کہیں رفتار تھم جائے
 کہیں گرد و غبار آئے
 کہیں منزل سے پہلے ہی
 نہ رُک جائیں قدم اپنے
 یہ تیز و تند جھونکے موسمی
 تاریک راتوں میں
 کہیں بکھرا نہ دیں گیسو
 تو منظر پر زوال آئے
 گلوں کا رنگ بکھرے
 ریشمی تارے سمٹ جائیں.....
 ذرا سا خود کو بھولیں
 موسموں کا کیا خیال آئے
 ہوائیں موسمی ہیں
 ان پر اترانا نہیں اچھا



خودکشی

بہت سے دائروں نقطوں میں الجھا ہوں
 خطوط کھینچے گئے ہیں بہت سے راہوں میں
 خزاں ابھی ہے یہاں اور رہزن ہیں
 کسی کو معاف نہیں کرتا ہے کوئی یہاں
 میں ایسے شہر میں مدت سے کھویا ہوں
 گھنے درختوں کے سایوں میں

جہاں نہ رین بسیرا ہو ابھاروں کا
 میں زندہ ہوں مگر نہیں جیتا
 نجات اس میں ہے میری کہ خودکشی کر لوں

☆☆☆

’قطرہ‘

ہر قطرے کا ہے یہ مقدر
 کھلے سمندر میں گم ہو کر
 کہیں برسنا

خود بھی امر ہو جانا
 اور کھیتوں میں گم

ہریالی جمانا

سلسلے

جہاں جی چاہے گا اپنا
 مسافر بوریا رکھ کر
 وہیں پر بیٹھ جائے گا.....
 سفر ہے زندگی
 اور منزلیں ہیں
 سب قدم اپنے.....
 ہمیں تاریک راہوں سے
 سنبھل کر ہی گزرنا ہے.....
 ہوا، تاریک راہیں، آندھیاں
 جنگل، بیاباں اور سناٹے
 پہاڑی سلسلے یہ روح افزا مرغزاروں کے
 یہ سارے میزباں میرے ہیں
 میں خائف ان سے کیوں ہوں گا
 یہ ہیں سب سلسلے میرے



ماں

میری اماں!

خدائی شفقتوں کی بے کراں اماں

میں اب بوڑھا ہوں ستر کے سفر میں

ابھی محفوظ ہے تصویر تیری

میری آنکھوں میں جو اُس دن بسی تھی

کہ جس دن تو نے آنکھیں بند کر کے

خدا حافظ کہا تھا ہم سبھی کو

میں بوڑھا ہوں مگر فکر و نظر سے

ذہن میں کرتا ہوں پیکر تراشی

حسیں رنگوں سے یادوں کے درتچے

سجانا ہوں کہ اُبھر آئے کہیں پر

وہی پیکر بہت دن جس کو میں نے

خیالوں میں رکھا آنکھوں سے دیکھا

ترستی ہیں مگر اب جس کو نظریں

میں ہر دن کتنے پیکر دیکھتا ہوں

بنا کر پھینک دیتا ہوں بہت سے

وہ رنگینی وہ مے ان میں نہیں ہے

مُدھر ممتا کی لے ان میں نہیں ہے
 بہت دن ہو گئے ماں تو مری ہے
 مگر چھاؤں، وہ یادوں کی ہری ہے
 کبھی ماں! پھر بہ اندازِ دگر آ
 نہ رُوٹھی رہ تو خوابوں میں نظر آ
 خیالوں کے حسیں پردوں میں آ کر
 حسین اپنا وہی پیکر بنا کر
 محبت کی وہی پھرتازگی دے
 وہی ممتا، وہی پھر زندگی دے
 میری اماں میں بوڑھا ہورہا ہوں
 اور اپنے آپ میں ہی کھورہا ہوں
 تصور میں تری تصویر رکھ لوں
 فدایا دوں میں وہ تنویر رکھ لوں ☆☆☆

’سفر‘

روانہ اپنے گھر کو ہورہے ہیں
 وہ جتنے لوگ میرے ہمسفر تھے
 اکیلے میں، میں اکثر سوچتا ہوں
 سفر کتنا یہ مشکل ہے اکیلے



چھتہ پانی

برف کی چادر بچھی ہے دُور تا حدِ نظر
 کوہساروں پر سنہری دھوپ پھیلی سر بہ سر
 سبزہ زاروں میں ہر ایک جانب رواں ہے زندگی
 گنگناہٹ میں ندی کی نغمہ خواں ہے زندگی
 سینہ کہسار میں پانی رواں یا جوئے شیر
 بہتے پانی میں ترنم کوہساروں کا اسیر
 وادیوں کے سر پہ قائم پاسبانوں کی طرح
 خیمہ زن ہے ابر گویا سائبانوں کی طرح
 پانیوں کی نغمگی ہے نغمہ آبِ حیات
 ہر سمت فطرت ہے سب وارفتہ بابِ حیات
 مرغ زاروں آبشاروں کوہساروں کی زمیں
 چھتہ پانی مٹلی ، سبزے بہاروں کی زمیں
 دور تا حدِ نظر فطرت ہے گو یا نغمہ خواں
 سُرِ مئی آفاق پر پھیلی ہے شامِ عاشقان
 صبح بکھراتی ہوئی آتی ہے رعنائی و نور
 شام ہے یا دامنِ فطرت میں جذبوں کا دُور

زندہ دل تیرے دلاور تیرے جذبوں کے امیں
 تیرے کوہساروں کے ہیں پالے ہوئے منظرِ حسین
 تیری رعنائی و زیبائی ہے بے شک بے مثال
 دستِ قدرت نے سنوارے ہیں ترے یہ خدو خال
 نغمہ فطرت کو دہراتے ہوئے یہ آبشار
 عظمتوں کی پاسبانی کر رہے ہیں کوہسار
 ہر طرف پُر تیج راہوں میں ہوائیں موجزن
 اور ہواؤں کے حسین نغمات پر، چھائی پھبن
 ان ہواؤں پانیوں ان کوہساروں کو سلام
 دامنِ فطرت کے پالے شاہ کاروں کو سلام

☆☆☆ (۱۹۸۳ء)

صدیوں جیسے

درپچوں میں

دل کے

جواں رکھا

وہ زندگی

کارنگ بھی

پھیکا ہوا ہے

آج

☆☆☆

..... کہ خط لکھوں

بہت دنوں سے یہ سوچتا ہوں
کہ خط لکھوں اور اُس میں لکھ کر
میں دل کے

سارے غبار رکھ دوں
بنام انسانیت وہ خط ہو
اگرچہ منسوب ہو کسی سے
نئی صدی کا کوئی بھی زیرک
اگر ہوا تو جوان ہو کر
پڑھے گا مجھ کو میرے خطوں میں

☆☆

یہ آج کی ساری نسلِ آدم
حسین سہی پر اُداس تو ہے
کہ جی رہی ہے بہموں، وباؤں
قحط میں، جنگوں، گرائیوں میں
اسے میسر نہیں ہے جینا

مگر یہ بالآخر جی رہی ہے



ہوا کی میزان تنگ تر ہے
 دلوں کے نازک ہیں آگینے
 اور اُن پہ کندہ حسین عبارت
 مسخ شدہ ہے پڑھیں گے کیسے
 کہ چشم بینا نہیں ہے اُن کی
 شکست خوردہ ذہن کے مالک
 زمیں سے تا آسماں معلق
 نہ ان میں احساس کی نزاکت
 نہ حاصل وہ باریکی طہارت
 جو ان بے شک حسین بے شک
 مگر یہ پود! آج کی تو گویا
 بنوں میں خود رُو سی اُگ پڑی ہے
 نہ زریب وزینت نہ مُدعا کچھ
 نہ کوئی معیار زندگی کا



بس اک تسلسل کی رُو میں بہہ کر
 ہر ایک صبح کی شام کرنا

نہ وقت کی کوئی قدر ان کو
 ہوا کے رُخ پر نکھار لینا
 ہوا میں خود کو سنوار لینا
 مقامِ عبرت نہ کوئی ماضی
 نہ حال کوئی کتابِ روشن
 نہ فکرِ فردا نہ ذکرِ محفل
 پہ قیدِ انفاسِ زندگی ہے
 بجھے ہوئے اور اُداس چہرے
 شعورِ حسن و قبح نہ کوئی
 نہ کوئی سرگرم رونقوں میں
 نہ ذکر کوئی ہے محفلوں میں
 اُداس لگتی یہ نسل ساری
 اُداس راہوں میں اُگ پڑی ہے



میں سوچتا ہوں کہ خط تو لکھوں
 مگر وہ فکر کے معانی
 اگر کروں منتقل تو کیسے
 کہ علمِ بنجر ہیں بے معانی
 ردائے اخلاق تنگ تر ہے

خشک ہیں سوتے وہ فکر و فن کے
 نگاہیں اُلجھی ہیں بے طرح سی
 کتاب تھی بحرِ علم و حکمت
 تھے لفظ جسکے وقارِ حکمت
 ہر ایک معنی تھا حُسنِ معنی
 مگر یہ سب اب بدل چکے ہیں
 چراغِ گویا یہ بجھ چکے ہیں
 نہیں ہے کو کوئی ان میں باقی
 انہیں ضرورت ہے روشنی کی
 کہ جس سے روشن ہو چشمِ ایقاں
 ☆ ☆

نہ ان میں کوئی شعورِ حکمت
 تلاش کوئی نہ علم کی اب
 نہ وقت اور نہ دقتِ نظر ہے
 کتابِ معنی ہی بے اثر ہے
 لکھوں میں خط تو لکھوں ہی کیسے
 اگر لکھوں کس کے نام لکھوں
 کہ ہو گئے لفظ بے معانی
 شبیہ فردا بگڑ گئی ہے

نظر ہے نذرِ فریب کاری
عجب ہے آئینِ شہر یاری
کہ خود کو خود با وقار سمجھو
روش کو اپنا معیار سمجھو
یہ فکر ہے اور ذکرِ محفل
میں کیا لکھوں کس کے نام لکھ دوں



(جولائی ۱۹۸۳ء)

گم
مرے باہر کی دُنیا کو نہ دیکھو
مرے اندر بھی ہے آباد دُنیا
میں دو دنیاؤں کی دہلیز پر ہوں
جہاں پر روشنی کوئی نہیں ہے
اک اندھا موڑ اور بہری مسافت
میں بہرا اور اندھا اک مسافر
رواں اس راہ پر ہوں
جہاں ہے راہِ گم اور روشنیِ گم
میں بے منزل سفر میں
خود بھی ہوں گم



موسم..... آزمائش

موسموں کو نہیں آزمانا کبھی!

آگ ہوتی ہے ان میں

بھڑکتی ہے وہ

اور بھسم کرتی ہے

ٹوٹے پتوں کو..... تنکوں کو خاشاک کو

پھیل کر گھیرتی ہے عمارات کو

دفعۃً اک دھواں

سر سے اونچا بہت دور تک

اس کی یادوں کو لے کر رواں ہوتا ہے

موسموں کی یہی آگ تو پھیلتی ہے

یہاں سے وہاں اور ادھر سے ادھر

☆☆

موسموں کو نہیں آزمانا کبھی

ان میں برسات کے بادلوں کی ادا

سوئی ہوتی ہے اور دفعۃً جب کبھی

اس کو چھیڑا تو مادل پنہر جاتے ہیں

پھر برستے ہیں ایسے کہ تھمتے نہیں
 جنم لیتے ہیں ان کی جلو سے معاً
 ایسے طوفان جن کا کنارہ نہ ہو
 اوٹ میں جن کی بہتے ہیں ساحل سبھی
 ریت کے ذرے بہہ بہہ کے دب جاتے ہیں
 تتلیاں ڈوبتی ہیں سنہری حسیں
 دفن ہو جاتی ہے چاند کی چاندنی
 رُوٹھ جاتی ہے ہر روشنی کی کرن
 جب تلک موسموں کی زمیں تر نہ ہو
 خشک دامن میں ذرے مچلتے نہیں
 زور پر رہتی ہے بادلوں کی وباء
 پھیلتی ہے ادھر سے ادھر
 اور یہاں سے وہاں

☆☆

موسموں کو نہیں آزمانا کبھی
 اُن کے چہرے پہ پت جھڑکی بدلی نہ ہو
 پھول باقی نہ ہوں ٹہنیوں پر کہیں
 کوئی سرسبز و شاداب تنکا نہ ہو

☆☆

ورنہ موسم کی نیت بدل جائے گی

موسموں کو نہیں آزمانا کبھی
 رُخ بہاروں کے ان سے بدل جاتے ہیں
 پھول سو جاتے ہیں مُنہ چھپائے ہوئے
 رنگ پر کوئی ذرہ بھی رہتا نہیں
 کوئی غنچہ کہیں مُسکراتا نہیں
 رُوٹھ کر تتلیاں پھول سے دُور ہی
 اپنی راہوں میں آوارہ رہتی ہیں سب
 بلبلیں کوئی نغمہ سُنا تی نہیں
 کوئی بھونرا کہیں گیت گاتا نہیں
 زندگی میں کوئی رنگ آتا نہیں
 سارے غنچوں پہ اک اوس پڑ جاتی ہے
 مست کلیاں کہیں کھلکھلاتی نہیں
 کیا سے کیا باغ اور پھول ہو جائیں گے
 کچھ تخیلِ تصور میں آتا نہیں



موسموں کو نہیں آزمانا کبھی
 آزمائش میں سب رنگ اُڑ جاتے ہیں
 سُرخ، نیلے، سنہرے، حسیں، جامنی
 دودھ سی جاندنی میں نہائے ہوئے

خوشبوؤں میں بسے، عطر میں جا گتے
 کالی دیوار کے عقب میں
 پھول، سب تتلیاں
 ریت کے ذرے، کلیاں، سبھی بلبلیں
 کالے موہوم دھبوں میں ڈھل جاتے ہیں
 موسموں پر شرافت کا سایہ تو ہے
 موسموں کو مگر آزمانا نہیں
 موسموں کی جلن
 آہٹوں کا دھواں
 سارے بدنام تھے
 سارے بدنام ہیں
 موسموں کو کبھی آزمانا نہیں



(۱۹۸۲ء)

بے سمت

آندھیاں، پاگل
 ہواؤں کی طرح
 قافلہ بے سمت ہے



بے طور ہے

منزل

کسی دلدل میں گویا دھنس رہا ہوں !
 ہجوم آوارہ شہروں میں ہزاروں
 بنوں میں چہچہے ہیں طائروں کے
 میں اپنی چھت کو اکثر دیکھتا ہوں
 میں پہروں دیکھ کر یہ سوچتا ہوں
 میری منزل میں شادابی نہیں ہے
 نشان حیرت زدہ ہیں برہنہ پاء ہیں
 نہ ان کو چھو کے منزل پا سکوں گا
 کوئی نغمہ نہ دل کا گا سکوں گا
 کہ راہیں دھنس رہی ہیں دلدلوں میں
 یہ منزل گم ہوئی ہے فاصلوں میں
 زمیں پر آسمان بھی رو رہا ہے



کالے بُت

خُدا!
 کالے بُتوں کو
 اِن چھتوں پر
 اور اونچا کر
 کہ بنجر بستیاں
 اب اور بنجر ہو نہیں سکتیں.....
 یہ دیکھیں
 کیسے بارش اور ہوائیں
 موسمی ہو کر
 زمیں کو فرط جذب شوق سے
 سیراب کرتی ہیں
 مگر ہر ایک قطرہ
 ایک نئی کونپل کی صورت میں
 اسی کی چھاتیوں کو روندتا ہے
 ہوا میں جھومتا ہے
 اور بنجر بستیاں

☆☆ (مئی ۱۹۸۲ء)

آباد ہوتی ہیں

صدا

خشک قطروں سے نہ سیرابو انہیں
 کھیتیاں ، ہریالیاں ہیں مانگتی
 دھوپ نے جھلسائے ہیں یہ سارے کھیت
 ایک مدت سے کھڑی ہے منتظر
 ہر کوئی ٹہنی! ہر ایک پتا اُداس
 پھر ہمالہ سے کوئی آئے گھٹا
 جو بجھائے شبنمی فصلوں کی پیاس
 ان پرندوں کو ابھی منظر ہیں یاد
 جب پہاڑوں سے یہ اُتری تھی صدا
 ’نغمہ زن ہر شاخ پر ہوں گے طیور
 اور تھرک اُٹھے گا ہر پتے پہ نور
 ہوں گی شائیں اور صبحیں نغمہ ریز
 ہر طرف ہوں گی ہوائیں عطر بیز
 اس طرح ہر ایک پتا بار اپنا پائے گا
 آئے گا آخر وہ دن، آخر تو وہ دن آئے گا‘

مدتوں سے اب سے اس موسم کی زہر آلودہ بہار

جس نے پتھرایا ہے اب ہر شے کا ہر گل کا نکھار
 ہو گیا وہ اب رواءِ کل تک تھا جو کچھ نا سزا
 اے خدائے لم یزل مت رکھ یہ منظر اب روا
 نبضِ ہستی کے نہیں لائق یہ بے ہنگم سرود
 تیری فطرت میں نہیں ممکن کوئی سہو و جمود
 اپنی قدرت سے کلائی موڑ دے حالات کی
 کر عنایتِ مُردہ روحوں کو صدا۔ نغمات کی
 پھر پہاڑوں سے وہی نغمہ اُتر آئے کہ آپہنچا ہے نور
 اس طرح فیضانِ قدرت کا ہو پھر زندہ ظہور
 ان پرندوں کو نئی ایک طاقتِ پرواز دے
 روحِ آلودہ کو ان کی سوز دے اور ساز دے



(فروری ۱۹۸۵ء)

اعتبار

نرم و نازک کلائیاں دے کر
 موم کی ناک کیوں خریدی تھی
 یہ پگھل جائے گی
 نہ سوچا تھا



اپنی صورت کا اعتبار نہ تھا

روشنی

لہو لہو ہے یہ زمیں فضا فضا ہے تیرگی
 یہ کائنات جاگ اُٹھے بکھیر دے وہ روشنی
 ہے جو رقص شیطنت اتا کے روپ میں یہاں
 ہر ایک ڈال پات پر ہیں کوندتی یہ بجلیاں
 یہاں وہاں ادھر ادھر ہر ایک سمت برہمی
 ہر ایک آنکھ بے بصر دلوں میں کیوں ہیں دوریاں
 محبتوں کی انجمن میں اتنی بے حضوریاں
 ہر ایک ذہن میں سدا رواں ہے بے مروتی
 نہ ذکرِ حق ہو کوئی نہ دھن ہے رام کی یہاں
 ہر ایک سمت سر اٹھائے بڑھ رہی ہیں آندھیاں
 عجیب بیر جاگ اُٹھا عجیب ہیں یہ لغزشیں
 تیری زمیں کو کر گئیں غلیظ یہ سیاستیں
 تو بھیج ایسی بدلیاں کہ دُھل اُٹھے تنا تنی
 وہ پریم رس تو گھول دے کہ آدمی ہو آدمی
 ہے بے مروتی عجب! مروتوں کا دور دے
 ہوا ہی ایسی چل پڑے کہ دور ہو یہ کھلبلی

سدا محبتوں کی بیل پھولتی رہے ، پھلی
 روا ہے کیسی دہر پر یہ جنگ کی جادوگری
 کہ آدمی کو نوچ کھانے بڑھ رہا ہے آدمی
 ہے ظلمتوں کا دور یہ ، کہ ہے یہ دورِ روشنی



(اپریل ۱۹۸۶ء)

مختصر نظمیں

جب شبنم پیاس بجھاتی ہے
 جب کانٹے دامن تھامتے ہیں
 میں اپنے دل میں آ کر
 صحرا کا درد نبھاتا ہوں
 اس دیوانوں کی بستی میں
 مڑ آتا ہوں بس جاتا ہوں



سب نکل کر دھوپ
 اب اُتری ہے شام
 رات جسمائے گی پھر سورج نیا



بے آزر صنم

اک شکستہ ساز
 بربط کی صدا بے کیف و کم
 بے مکانی اور ہم
 چند بوسیدہ سی دیواروں پہ ارزاں اشتہار
 سُرخ سورج کے ستم
 دھوپ، صحرا، ریت، ہنگامے میرے
 رُوبرو ایستادہ اک دیوارِ غم
 شام آئینے میں ظلمت کے ستم دیدہ رواں
 صبح لیلائے کرم
 عافیت گوشوں میں، سڑکوں پر سمندر کی تھکن
 موج موج آزاد بے آزر صنم
 رات کی بانہوں میں دن کے نور کے پیغامبر
 وقت کے جاہ و حشم
 دھوپ، صحرا، فاختائیں اور کھنڈر، وادیاں
 ریگزاروں میں اُگی فصلِ کرم



نوحہ گر

میں کتنے قافلوں کا نوحہ گر ہوں
 گلی میں، موڑ پر، ان شاہراؤں کے تمدن میں
 میں ہر لمحہ تماشا دیکھتا ہوں
 سراہوں کے سمندر!
 غرق شہر آرزو اُن میں
 نئے روشن ستارے
 ظلمتوں کے شہر میں ویران
 درودیوار کے سایوں میں
 لرزاں زندگی ہر سو
 ہر ایک کھڑکی سے صد ہاتھ پھاتے بے صدائے
 جوانی بے درودیوار کی آواز کا منظر
 سسکتی، بلبلائی، روح فرسا، ڈوبتی نظریں
 ہر ایک صبح و مساد یوانگی کے خواب پھیلائے
 نہ جانے کن جزیروں ساحلوں سے لوٹ آتا ہوں
 ہر ایک جانب سے مڑ کر اپنے جی میں
 بہت سے لوگ آ کر دیکھتا ہوں
 یہ رہبر، راہروہ قافلے یہ ڈوبتے منظر

سمندر، ساحلوں میں گم شدہ، بے خانماں اکثر.....
 جوانی علم و دولت کیف و کم
 سب رنگ ارزاں ہیں
 میں سب رنگوں کا بے شک قدرداں ہوں
 کوئی بھی رنگ جب پڑتا ہے پھیکا
 لرز اٹھتا ہے میرا ہر بنِ مو
 میں ہر شے کے ثبات و بے ثباتی میں الجھتا ہوں
 میں کتنے قافلوں کا نوہ گرہوں

(جولائی ۱۹۸۸ء)

☆☆☆

”منتظر“

میں منتظر ہوں
 دھوپ پھر آئے گی میرے گھر
 آنکھوں میں بچھ کے درد سب
 سہلائے گی میرے
 لیکن ہوا کے رُخ پہ اب
 سب دھوپ ہے سوار
 اب اپنے آنکھوں سے
 ہوئی ہے وہ بے نیاز

☆☆☆

میرے عہد کے لوگو

میرے عہد کے لوگو..... میں زندہ تمہی سے ہوں
اک انجمِ حقیر میں تم ایک کہکشاں
ہوں میں تمہاری گرمی محفل سے ضو فشاں

میرے عہد کے لوگو!

اک ذرہ میں ہوں تم مگر اک آفتاب ہو
میں پائے مال تم مگر عالی جناب ہو
اک چشمہ ہو کے تم سے ہوں اک بحر بے کنار میں
خود ہوں میں ایک پھول اور تم سے بہار میں

میرے عہد کے لوگو!

میری رگوں میں تم سے ہے یہ گرمی حیات
تازہ حسیں ہے تم سے ہی یہ نقشِ کائنات
میں بھی تمہاری ہی طرح آفت رسیدہ ہوں
ہوں محرمِ الست سہی نا شنیدہ ہوں

میرے عہد کے لوگو!

ممکن نہیں ستارا بنے کوئی کہکشاں
 ممکن نہیں ہے پھول بنے کوئی گلستاں
 پھولوں کی باس ہو تو معطر ہے بوستاں
 ضوِ پاش ہوں نجوم تو چمکے گی کہکشاں
 میرے عہد کے لوگو!

میں صبح ہوں تو تم میرے خورشید و نور ہو
 ظلمت گزیدہ شب میں تم جذبِ وفور ہو
 سینہ فگار میں ہوں تو تم پیرہن فگار
 پُرِ نم چمن کی ہر کلی ہر چشمِ اشک بار
 میرے عہد کے لوگو!

بادِ خزاں نے اس طرح چھیڑا چمن کو آج
 ترسے کلی کلی ہے نئے پیرہن کو آج
 قطرہ سہی مگر ہو سمندر سے ہمکنار
 ہر گُل ہے مضطرب ایک نئے بانکپن کو آج
 میرے عہد کے لوگو!

تم نے پئے ہزار دروں بینیوں کے جام
 قطرہ مگر نہ آیا کوئی آج اپنے کام
 بیتے ہوئے یگوں کی نہ دہر او داستاں

اب بجلیوں کی زد میں بناؤ نہ آشیاں
 میرے عہد کے لوگو!
 تم یورشوں کی نذر ہوئے مجھ کو کیا قرار
 کیوں خون میں تڑپتے نہاتے ہو بار بار
 کس کس کی آنکھ کس کو ترستی ہے دیکھنا
 کیوں ہو گئی نموش ہے بستی یہ دیکھنا
 میرے عہد کے لوگو!

اک دوسرے کے کچھ تو قریب آؤ دوستو
 اک دوسرے کے درد کو اپناؤ دوستو
 نوعِ بشر ہو سارے یہ سمجھاؤ دوستو
 آؤ قریب میرے قریب آؤ دوستو
 میرے عہد کے لوگو!



(جنوری ۱۹۹۱ء)

مختصر نظم

چاندنی بے گھر ہوئی
 اُتری زمیں پر
 مر گئی



میرا وطن

سجدہ گاہِ قدسیاں میرا وطن
 رشکِ فردوسِ جناں میرا وطن
 طور کی بے تابیوں سے ہم کلام
 قبلۂ امن و اماں میرا وطن
 رزمِ گاہِ زندگانی کا امیں
 صبحِ لیلائے جناں میرا وطن
 ہر کس و ناکس کو راحتِ جان و دل
 باعثِ توقیرِ جاں میرا وطن
 اپنے خوابوں کی حسیں تعبیر ہے
 شہرِ دل کا ہم عنان میرا وطن
 روم و فارس چین و یورپ سے عظیم
 بہتر از جملہ جہاں میرا وطن
 حال و استقبال و ماضی کا امیں
 یعنی میرا پاسباں میرا وطن
 ظلمتِ عالم میں تنویرِ تمام
 ہے ازل سے ضوِ فشاں میرا وطن

فکرِ نو سے آشنا بیدار چشم
 ذرّہ ذرّہ بے کراں میرا وطن
 میر و غالب اور اقبال و فراق
 مرزبوم شاعراں میرا وطن
 بے نیاز ، امتیازِ رنگ و نسل
 یعنی ہے جنتِ نشاں میرا وطن
 بربطِ دل پر جو بجتا ہے دمام
 ہے وہ سازِ جاوداں میرا وطن
 اس کی رعنائی و زیبائیِ فدا
 بے مثال و کامراں میرا وطن



(جولائی ۱۹۹۲ء)

مختصر نظم

ایک احساس کی

شدت ہے کہ

تہا ہوں

اور جیتا ہوں

کہ جینے کا ہے



احساس مجھے

سرزمینِ پوشانہ

میری رگ رگ میں ہے خون تیرا رواں
 تجھ سے شاداب ہے میری نوکِ زباں
 میں ہوں ہم دم تیرا تو میری انجمن
 سر زمینِ وطن سر زمینِ وطن
 تیرے کہسار برفاب نالے تیرے
 ہیں ازل سے رواں اور پالے تیرے
 تو نے ندیوں کو نالوں کو دی ہے پھبن
 سر زمینِ وطن سر زمینِ وطن
 آسمان سے کریں چوٹیاں گفتگو
 تیرے کہسار ہیں عظمت و آبرو
 تجھ سے قائم ہے صدیوں کا ایک بانگین
 سر زمینِ وطن سر زمینِ وطن
 حُسن تیرا ، نہیں جس کا ممکن بیاں
 لے سے پُر سوز ندیوں کے نغمے جواں
 تیری محتاج ہے دل کی یہ انجمن
 سر زمینِ وطن سر زمینِ وطن

ندیاں نغمے سنائیں سُناتی رہیں
 گیت گاتی ہیں ہر دم وہ گاتی رہیں
 دل کی دھڑکن میں ہے تو میری نعرہ زن
 سر زمینِ وطن سر زمینِ وطن
 سلسلہ کوہ کا داستانِ ازل
 تیرے شاداب جنگل ہیں اک مورچھل
 کر رہے ہیں بیاں عظمتِ انجمن
 سر زمینِ وطن سر زمینِ وطن
 از ازل تا ابد یہ کہانی رہے
 انجمن میں سدا شادمانی رہے
 ارضِ پوشانہ ، اے کیف زائے چمن
 سر زمینِ وطن سر زمینِ وطن

☆☆☆ (ستمبر ۱۹۹۳ء)

مختصر نظم

نہیں درد آشنا

لمحے میسر

یہاں تو


دُکھ میں دُکھ

☆☆

پھیلا ہوا ہے

وفادار بندے

یہ مفتی یہ عالم یہ دیندار بندے
 زر و زن زمیں کے پرستار بندے
 فقہ سے غرض کچھ نہ شرع متین سے
 یہ دین مبین کے پُر اسرار بندے
 ولایت نہ حاصل نہ کوئی امامت
 ہیں جنت کے پھر بھی طلب گار بندے
 نہیں ایسا کچھ افترا کذب و باطل
 نہ ہوں جس میں یہ سب گرفتار بندے
 امام اور مفتی خطیب اور لیڈر
 ہیں کرتے یہ سب دیں کا بیوپار بندے
 جو چاہیں تو یہ کچھ کا کچھ کر دکھائیں
 کتاب ہڈی کے وفادار بندے



جب کبھی.....!

اپنے گھر میں جب کبھی اُکتاؤ گی
 کچھ ہی لمحوں کے پتانے کو سہی
 میرے گھر میں لوٹ کر تم آؤ گی
 ماں کی ممتا پیار میرا بانٹے
 لوٹ کر آنے میں کیوں شرماء گی
 یہ تمہارا گھر ہے میری بیٹیو
 بے دھڑک آنا کہ جب بھی چاہو گی
 دے کے خونِ دل کیا تم کو جوان
 اپنے گھر در کے لیے رخصت کیا
 دور تک راہیں تمہاری دیکھتا
 کچھ دُعا نیں اور اُمیدیں باندھتا
 دل میں ایک موہوم سا ارماں لیے
 سوچتا میں بھی رہا ہوں بار بار
 آؤ گی تم سایہ بن کر آؤ گی



میری ویراں عمر کے دیوار و در
 اُن کے سایے میں کبھی آ کر مجھے پڑھنا ضرور
 میرے بکھرے کاغذوں کے پُرزے پُرزے دیکھنا
 میرے خد و خال رکھنا ذہن میں
 میری تصویریں اُلٹنا دیکھنا
 ان میں پڑھنا میری ساری زندگی
 میں نے جو ویراں صدی میں بانٹ کر
 اپنی شفقت کا تمہیں بخشا خراج
 میں ہوں اور میری سبھی مجبوریاں
 بیٹیو تم آ کے اُن کو باٹنا
 لوزیاں دینا اگر زندہ رہوں
 ورنہ لمحوں کی دعائے مغفرت
 پڑھ کے سب احسان چکانا بیٹیو

(جولائی ۲۰۰۰ء)

مختصر نظم

میں رُتوں رنگینیوں کا

دادخواہ

اور میرے زخم لہراتے ہوئے



خالد کے نام

تجھے خالد عجب اک بے کلی ہے
 تڑپ ہے جذبہ ہے اور کھلبلی ہے
 بخوبی مجھ کو ہے احساس تیرا
 تیرے جذبے کا ہے اور پاس تیرا
 اگر کر دے خدا یہ مہربانی
 کہ حاصل ہو تجھے کچھ شادمانی
 حقیقت پھر بھی کیا میری خوشی کی
 کسی ناراضگی یا برہمی کی
 جو وہ چاہے گا اس میں خیر ہوگی
 طبیعت سب کی اُس سے سیر ہوگی
 وہ ہر ذرے میں حکم گن فکاں سے
 ہے سب کچھ بانٹتا سر عیاں سے
 اُسے شایاں جہاں کی حکمرانی
 یہ قرآن ہے نہیں کوئی کہانی
 اُسی کے ہاتھ میں سب کا ثمر ہے
 خدائے کائنات و بحر و بر ہے

وہ سارے عالموں کو پالتا ہے
 وہی مخصوص راہ پر ڈالتا ہے
 نظر اُس کی ہر اک پر مہربان ہے
 ہر اک سے پیار کرتا جلِ شاں ہے
 جلاتا ہے ہر اک جن و بشر کو
 بجھاتا ہے وہی شام و سحر کو
 اُسی سے ہے یہ رونق ساری برپا
 طلسماتی جہاں کا ہے معمّا
 فریبِ کیف و کم محلِ نظر ہے
 ہر ایک ذرّے میں وہ تابندہ تر ہے
 ہر اک لمحہ نئے لمحے میں پیوست
 ہیں ماضی حال مستقبل بھی ہمدست
 جلو میں صبح کے آتی ہے جب شام
 ترددِ روز کے پاتے ہیں انجام
 سحر تابندہ تر ہے کوکبوں سے
 مَزیں آسمان ہے ققنمیں سے
 چلا آیا ہے جب سے یہ زمانہ
 مَدّور ہے یہ سارا کارخانہ

کشا کش ہی دوامِ زندگی ہے
 یہاں محنتِ امامِ زندگی ہے
 یہاں جو کوئی بھی محنت کرے گا
 وہ اپنے خواب سب پورے کرے گا
 نظر اُس کی ہے ہر ذرے پر ہر دم
 وہی ہے قادر و قیوم دائم
 تزلزل آئے کیوں اپنی خودی میں
 بھلا مرنے لگیں کیوں بے بسی میں
 کسی مقصد کی ہر تخلیق ہوگی
 کہیں پر تو کوئی تطبیق ہوگی
 بہاریں ہوں گی ہر سو جلوہ ساماں
 کھلا کرتی ہیں کلیاں عطرِ بیزاں
 مقدر کا ہے مطلب سعی پیہم
 مقدر تو نہیں ہے فکرِ برہم
 جو اپنے ہاتھ میں ہے وہ کیا کر
 ہر اک جا خیر کا پہلو لیا کر
 کرے جب خیر تو وہ کیوں کرے شر
 کہ یہ شایاں نہیں اُس کو سراسر

اُسی کے، رزق و عزت ، زندگانی
 رواں رکھتا ہے وہ دائم کہانی
 ہر اک تخلیق سے تشہیر اک بات
 وہ کرتا ہے صدا تعمیر اوقات
 اُسی کی ذات میں گم زندگی ہے
 مگر جو یندگی یا بندگی ہے
 فدائے بے کس و کم کوش و کم کار
 اُسی کی بخششوں کا ہے طلب گار
 وہی تیری کرے مشکل کشائی
 حسیں جس نے تری صورت بنائی
 اُسے اپنے کیے پر ناز ہوگا
 مقدر اُس کا ہی غماز ہوگا
 زمانے میں ہوا ایسی چلی ہے
 کہ ہر سو بے بسی ہے بے کلی ہے
 خودی بیچوں میں جا کر کس کے در پر
 خدا سے کیوں رہوں مایوس آخر
 روش پر آج کی ہر گز نہ جانا
 سبق اسلاف کا آگے بڑھانا

ہمارے ہی لیے ارض و سما ہے
 ہر اک لمحے میں وہ خود رونما ہے
 اُسی سے رکھ سدا امید اچھی
 وہ خود کرتا ہے ہر تمہید اچھی

(ستمبر ۱۹۸۵ء)



مختصر نظم

تتلیاں
 اب نہیں اُڑتیں
 تتلیاں
 زخم سہتی ہیں
 چھوٹ جاتے ہیں
 ان کے نازک رنگ
 اور زخمی ہوا سے ہوتی ہیں
 ان کے پر ہیں..... اُڑان سے مجبور

تازہ خواب

رنگ، خوشبو، بے مروت!
 ساز! بے سُر، تال سم
 ایک ہنگامے پہ ہنگامہ پیا
 زندگی کے دُور ویرانوں میں گم
 صبح سے تا شام
 بکھرے خواب سب
 کانچ کے ٹکڑوں پہ آویزاں نظر
 زندگی کے پھول کمہلاتے ہوئے
 پھر مشقت کی زمیں پر
 بُن رہے ہیں تازہ خواب
 تازہ، خوش رُو، خوشبوؤں والے گلاب



وقت

تا کتار ہتا ہے میرے راستے
 نبض پیہم دیکھتا رہتا ہے یہ
 وقت کا دریا سدا ہے موجزن
 میرے لفظوں اور حرفوں پر نظر
 میری سانسوں پر محیط آگہی
 میرے دل کی دھڑکنوں کا محتسب
 میری ایتقانی حرارت کا امین
 میرے موضوع سخن کا ہم قرین
 وقت میری زندگی کا پہرہ در
 وقت میرے جذبہ دل کا نقیب

☆☆☆

مختصر نظم

نرم رو ہی سہی
 ہوا میں حرکت ہے
 اچھی ہو یا بُری
 گزر رہی جائے گی

☆☆☆

گم نامی

دُور جنگل میں
 کسی صحرا میں یا
 گہرے سمندر میں اُتر
 اور پھر گم نام ہو
 یہ ہی ہونا ہے
 یہی ہوتا رہا ہے آج تک
 اور آگے بھی یہی ہونا ہے
 تاحد ابد

ایک گم نامی مقدر ہے یہاں
 سلسلہ جس کا ازل سے آج تک
 یوں چلا آیا ہے جس کو کھوجنا
 ہو کسی کے بس میں یہ ممکن نہیں
 ایک ہی ذاتِ الہ ہے
 عالم الغیب وخبیر
 باقی سب کچھ ہے
 فنا کا سلسلہ

سلسلہ بے نامیوں کا
 وقت کے گہرے سمندر میں فنا
 اور بقا تجزئات رب العالمین
 عالم کون و مکاں میں
 کس کو حاصل ہے کہیں
 یعنی یبقی 'وجہ ربک ذوالجلال

☆☆☆

شام

شام کے پُر ہول
 سائیوں کی بساط
 دور تک ہے بچھ گئی
 بے بسی کا دُور تک
 جنگل اُداس
 سائے گم سُم
 لو تھرکتی ہر طرف
 مُبتلا سب کرب کے احساس میں
 شام ماضی کو نگلتی ہے فدا

☆☆☆

(جنوری ۱۹۹۲ء)

رہ گزر

زندگی سانس لیتی رہتی ہے
 آہٹوں، آرزوؤں، اُمنگوں پر
 زندہ رہ کر بھی عمر بھر ہم کو
 زندہ رہنے کا فن نہیں آتا!
 زندہ رہتے ہیں یوں
 کہ زندہ ہیں
 ایک مسلسل ہوا کے صحرا میں
 دُور و نزدیک جس کا کوئی نہیں
 پھول جس میں کوئی نہیں کھلتے
 جس میں کوئی صدا نہیں اُگتی
 اپنی ہی سانس رکتے کہتی ہے
 تم تو زندہ ہو زندہ رہنا ہے
 اس ہوا و ہوس کے صحرا میں
 پھول پتے کہیں بھی اُگتے نہیں
 کوئی میٹھی صدا نہیں اُٹھتی
 کوئی جھونکا ہوا کا جنت کو

آسماں سے زمین پر لاتا
یہ تو ممکن نہیں ہے پھر بھی تمہیں
مُد توں اس سفر میں رہنا ہے
زندگی بھرا داس جی جی کر
پھر اسی رہ گزریہ چلنا ہے

☆☆☆

مختصر نظمیں

خود بُجھ جائے گی
نیلی پیلی رنگ برنگی
وقت کی ہر اک بہتی لَو
بس تم اتنا سا کر لو
آنکھیں اپنی بند کرو

☆☆

کھڑکیاں اور کواڑ بند کرو
خود کو کمروں میں مختصر کر لو
ان چراغوں کی لَو تو مدھم ہے
اس ہوا میں تھرک نہ جائیں کہیں

☆☆☆

(فروری ۱۹۸۳ء)

.....کیا تھے

مجسم پیکرِ صدق و صفا تھے
 وہ کل کے لوگ سب حق آشنا تھے
 گھروں کی محفلیں وہ صبح اور شام
 کہ ایوانوں کے انداز و ادا تھے
 خدا سے لَو لگا کر جینے والے
 بلا تشکیک وہ سب با خدا تھے
 وہ سادہ لوح سادہ روح و سادہ
 وہ سادہ دل سہی صبر آشنا تھے
 نمازیں روزہ و قرآن کی بات
 ہمہ تن گو یا مصروفِ دُعا تھے
 کھلے چہرے ادھر سیپارہٴ دل
 کتابِ دل کے گویا مُدعا تھے
 وفادار و وفا کیش و وفا صفت
 وہ کیا کیا ہمد و درد آزما تھے

مصیبت ہو کہ افلاس و بلا ہوں
 وہ راضی بر رضائے کبریا تھے
 حیا دار و حیا بار آبرو مند
 وہ شرح زندگی کی خوش ادا تھے
 نہ کوئی بینک کھاتہ اور نہ بیلنس
 مگر کیا صاحب طرز و غنا تھے
 میرے آئینہ دل پر ہیں سب نقش
 وہ چہرے جتنے تھے سب دلربا تھے
 وہ اُن کی محفلیں وہ اُن کے انداز
 کہ ہر محفل میں محفل آشنا تھے
 قد و قامت کہ وہ آئینہ پیکر
 معزز اور قامت آشنا تھے
 کھلی البم تو اندازہ ہوا کچھ
 ہمارے گھر بھی دستار و عبا تھے
 فدا سب رہروان قافلہ کل
 بہ انداز و ادا صاحب ادا تھے



بنجر شہر

یہ سارا شہر بنجر ہو گیا ہے
 ہوا نئیں جب سے برکھارت پہ چڑھ کر
 یہاں کے کوچہ و بازار پہنچیں
 زمیں نے خون اُگلا
 باغ سارے بانجھ ہو بیٹھے
 ترانے بلبلوں کے چہچہے چڑیوں کے
 سب شاخوں میں گم ہو کر
 کسی ویران گھر کی
 چھت میں قیدی ہو گئے سارے
 کوئی بھی پھول ٹہنی پر
 نہیں ہے کھلکھلاتا اب
 کوئی مستی ہوا میں ساز
 بھر سکتی نہیں ہر گز
 کوئی پتہ نہ ہو کی آرزو

لے کر نہیں اُٹھتا
 رہیں خاموش ہیں
 ویرانیوں کی مرثیہ خواں ہیں
 کہ شاید مدتوں تک
 اس شہر میں کچھ اُگے
 ممکن نہیں ہے یہ
 کہ سارا شہر بنجر ہو گیا ہے



(جولائی ۲۰۰۷ء)

دُکھ

دُکھ گنگا ہے
 دُکھ جمنا ہے
 آؤ بانٹیں قطرہ قطرہ
 اور کھلے کھیتوں پر جا کر
 ہر قطرہ برسائیں
 اُگ آئے گی
 ہر قطرے سے
 پیار بھری ہریالی



پرند

دُور آکاشوں گئے سارے پرند
 آسمانوں کے ہیں یہ تارے پرند
 گھر سے آنگن چھت سے ہیں سب بے نیاز
 کتنے ہی آزاد ہیں سارے پرند
 آسمان کی چھاؤں میں جیتے ہیں یہ
 کون کہتا ہے کبھی ہارے پرند
 بام و در گام و شہر جنگل اُجاڑ
 دیکھتے رہتے ہیں یہ سارے پرند
 ان کے ہاں بکتی ہے محنت اور وفا
 دیکھیے کیسے ہیں بنجارے پرند
 شورش بازار سے میلوں پرے
 اُڑتے رہتے ہیں سدا سارے پرند
 دھوپ غم کی کھا کے بھرتے ہیں اُڑان
 بھوک کے اور پیاس کے مارے پرند
 آنکھوں سے اُڑ گئے ہیں جب فدا
 اب نہیں لوٹیں گے بے چارے پرند

زندگی

ٹوٹے بربط کا ساز لگتی ہے
 زندگی جاں گداز لگتی ہے
 لمحوں لمحوں کی ٹوٹ کر یادیں
 صدیوں صدیوں دراز لگتی ہے
 ہائے وہو کا سجا کے ہنگامہ
 بزم یہ دل نواز لگتی ہے
 بیتی یادوں کے نقش بہلا کر
 رونق بزم ناز لگتی ہے
 شاعری میں سمو کے دل کی غزل
 زندگی سوز و ساز لگتی ہے
 خوشبوؤں کی وہ یاد آوارہ
 ہر قدم دل نواز لگتی ہے
 میں اکیلا افق افق گھوموں
 زندگی بے نیاز لگتی ہے



(جولائی ۲۰۰۷ء)

قطعات

میں نیلے شہر کی اُجلاہٹوں میں
 غبار آلودہ سا گھبرا رہا ہوں
 پرندے اجنبی اُترے ہیں ہر سُو
 میں خود کو اجنبی سا پا رہا ہوں

یہ قطعات اکتوبر ۱۹۸۳ء سے لے کر ۲۰۱۰ء تک کے ہیں

سو سو طرح سے عجز کا اپنے بیاں کروں
 ہر نفسِ کائنات کو میں ہم زباں کروں
 جب تو ہی تو ہے ماسویٰ تیرے نہیں ہے کچھ
 صرفِ زبان کیا ، کہاں وردِ زباں کروں

آؤ کہ خود کو وقفِ مئے آرزو کریں
 شاخِ گلِ مراد کا تازہ وضو کریں
 امید کے چراغِ جلائیں ہر ایک سو
 باہم جو راس آئے وہی گفتگو کریں

ہم رہے کرتے گمانِ زندگی
 خوب تھا شرح و بیانِ زندگی
 مضحل ہونے لگے اعضاءِ فدا
 مٹ گیا وہم و گمانِ زندگی

اب بھی دورِ بہارِ باقی ہے
 یعنی اک انتظارِ باقی ہے
 آتشِ عمرِ اس طرح سے بجھی
 یعنی اب اک شرارِ باقی ہے

تیز ہے ظلمتِ شب کچھ تو چراغاں کر لیں
 اپنی راہوں کے نشان کچھ تو نمایاں کر لیں
 جانے کب آئے گی، آئے گی یقینی لیکن
 ہم بھی با جذب و جنوں نظم بہار کر لیں

ان پہاڑوں کو سلسلہ بخشا
 ریگ زاروں کو قافلہ بخشا
 میں جو محتاج تھا زمانے میں
 درد کا مجھ کو حوصلہ بخشا

حدِ آفاق تک پھیلا تبسم
 رواں فطرت میں ایک شیریں ترنم
 زبان اپنی حدوں میں محو تقدیس
 نموشی کی زبان محو تکلم

رکھ گئے ہیں وہ کھلبلی ایسی
 دیکھی اب تک نہ بے کلی ایسی
 پھول مُسکائیں اور نہ پھل آئیں
 سے چمن میں ہوا چلی ایسی

منجھد ہو رہے ہیں سب جذبات
پھیل جائے گی ہر طرف اب رات
چاند کرنیں بکھیرتا آئے
مجھ کو دے جائے سب مرے صدمات

سوکھی ہے ڈال ڈال، مقدر کا غم نہیں
اب موسموں پہ اپنی کوئی آنکھ نم نہیں
آئی بہار، آگ جلو میں بکھیرتی
اپنے چمن میں آندھیاں اب بھی تو کم نہیں

تھکی دھوپ کج راہ ہنگامِ کار
ہر ایک ذہن پر بے قراری سوار
میرے شہر کا ہی نہیں المیہ
ہوا غیر اور موسمِ ناگوار

مریدانِ حق کی سیاست گری
بطرزِ دگر صنعتِ آزاری
سیاست کے ہیں قافیہ اور ردیف
اصل روح ہے فتنہ سامری

لباسِ سیادت سے ہیں سر بلند
 ہوس کے پجاری ہیں سب ارجمند
 خدایانِ ملت سے پوچھے کوئی
 کہ ملت بھی ہو گی کبھی بہرہ مند

کبھی بے رُت نہیں آتی بہاریں!
 گئے موسم کو اب ہم کیوں پکاریں
 جو ہے موجود برگ و بار کوئی
 اُسی کو تازہ دم رکھیں سنواریں

پانیوں کی زمیں پر قائم
 چار جانب ہیں آئینہ خانے
 میں خیالات کا عصا لے کر
 پتھروں کی اُجاڑ بستی میں

شام آئی ہے قیامت کی سیاہی گھولے
 اب ادھر کوئی نہیں آئے گا ستانے کو
 دُور امید کا موہوم سا جلتا ہے چراغ
 جس نے آباد کیے رکھا ہے ویرانے کو

شام کے سایوں میں ہے دن کی تھکن
صبح کا سورج جلائے گا چراغ
آرزو کے پھول پھر ہوں گے جواں
کھل اُٹھے گی زندگی کی انجمن

ادھورے خواب آنکھوں میں بسا کر
بہت مدت سے میں سویا رہا ہوں
اُنہیں جاگا ہوں اب تعبیر کرنے
کہ جن میں آج تک کھویا رہا ہوں

نہ شاخ آشیاں کوئی جلاؤ
نہ نا حق خون انسان کا بہاؤ
یہ نا حق خون ہے لائے گا کچھ رنگ
ڈور اس خون سے بہکی ہواؤ

بچا کر لائے تھے اسلاف جس کو
ہمارا ورثہ جو تھا ہم نے کھویا
اتھاہ پانی میں نا دیدہ سفر میں
سفینہ شوق سے اپنا ڈبویا

ہر خزاں ایک بہار مانگے ہے
 زندگی ایک وقار مانگے ہے
 خون میں ڈوب کر تو اُبھرا ہے
 شہر اب اعتبار مانگے ہے

خون ہی ہے ہر طرف کشمیر میں
 کیا رکھا ہے بھارتی تسخیر میں
 سسکیاں ، آہیں ، دھواں اندوہ و غم
 ہے رواں ہر نالہ شب گیر میں

جنہیں ہے ڈوبنا ڈوبیں گے سارے
 نہیں آتے بچانے کو کنارے
 سلامت کشتیاں اپنی نہیں ہیں
 سمندر ہی بپھر آئے ہیں سارے

بچارے آدمی کی کیا ہے اوقات
 بصد مشکل نبھاتا ہے وہ دن رات
 صبح سے شام تک مشکل سفر ہے
 ہر اک گرداں ہو کیا پہچانے ذات

ہر ادا سے چارہ گر آتے رہے
 اور مجھے رہ رہ کے بہلاتے رہے
 دیدنی تھی میرے زخموں کی بہار
 خونِ دل جب وہ بھی رلواتے رہے

زیر دستوں نے کیا ہے پھر ہجوم
 پھر ہوئے قربان صد ماہ و نجوم
 جاں نثاری سے ہی ہے توقیرِ ذات
 ہم رہے پابندِ صد قید و رسوم

اب وہ پہلے سلام کیا کرنا
 بے ضرورت کلام کیا کرنا
 سارے جنمے ہیں تاکہ نکچھڑیں سب
 بات اپنوں کی عام کیا کرنا

ہمارے بھی تو ہیں چنڈال کچھ لوگ
 روا رکھتے ہیں قیل و قال کچھ لوگ
 بہ ظاہر دردِ سب کا بانٹتے ہیں
 باطن ہیں مگر بد حال کچھ لوگ

عجیب لوگ ہیں کوئی بھی غم گسار نہیں
 خزاں کا ذکر کریں، کیا، کہیں بہار نہیں
 چلو بسا لیں ابھی سے وہ شبنمی صحرا
 ہمارے ہاں تو کسی طرح کو وقار نہیں

داستان ناسپاس چھوڑ گئی
 رات منظر اُداس چھوڑ گئی
 عمر بھر جو نہ بچھ سکی ہے کبھی
 زندگی ایسی پیاس چھوڑ گئی

مدار کوئی نہ کوئی محور یہ کیسی گردش ہے آسماں میں
 یہ راہزن ہیں کہ ہیں یہ رہبر ہے کیسی وحشت یہ کادراں میں
 ہزار جلوے پیا ہوئے ہیں دیا نہیں ہے کوئی بھی روشن
 روش روشن خون بہہ رہا ہے ہوا چلی کیسی گلستاں میں

خود میں درد سموئے سارے
 حاصل ہو نہ سکے اجیارے
 جیون بانٹ سکا کب خوشیاں

جیون بھر تھا ، من سودائی
 اس کو کرتی کیا دانائی
 جب جب خود کو کچھ سمجھایا
 تب تب اور ہوئی رُسوائی

کوئی فکر و نظر باقی نہیں ہے
 تمیزِ خیر و شر باقی نہیں ہے
 جہاں لمحاتِ روح پرور ہوں ممکن
 کوئی بھی ایسا گھر باقی نہیں ہے

آنکھ جو اشکبار ہوتی ہے
 دل کی وہ غمگسار ہوتی ہے
 دردِ دل جب تلک نہیں جاتا
 آنکھ ہی بے قرار ہوتی ہے

خرد کے اور صدمے سہہ سکوں گا
 اندھیرے گھر میں کیسے رہ سکوں گا
 جہاں پر ہو زباں بندی روایت
 میں اپنی بات کیسے کہہ سکوں گا

خدا شہرِ خرد کی زندگی دے
 ہواؤں کو نہ کوئی برہمی دے
 نہیں سانسوں کو جینے کا قرینہ
 دلِ برہم کو کچھ وارفتگی دے

حدوں اور بے حدوں میں امتحاں ہے
 عجب اک کشمکش میں دل ہے جاں ہے
 بصیرت کر عطا مجھ کو الہی
 کہ ظلمتِ شب کی ہر سؤ قہر ماں ہے

میری راہوں کو تو تابندہ تر کر
 عطا نالوں کو میرے کچھ اثر کر
 گھٹا جاتا ہے دم تاریکیوں سے
 کہیں ان ظلمتوں کی بھی سحر کر

مجھے رُسوا نہ ہونے دے خدایا
 نہ جھکنے دے کسی کی بارگاہ میں
 کرم تیرا ہو تیری مہربانی

تمنا ہے حقیقت خواب ارزاں
یہاں تعبیر کا ہے کون جو یا
فقط کچھ خواب دیکھو اور پا لو
ہے عملاً خواب گاہ یہ شہر گویا

شبِ نئی چہروں پہ موسم کی ردا
آندھیوں کی زد میں جوں فصلِ گلاب
دل نہاں، چہروں پہ کتنے ہی نقاب
آج کل ٹیڑھی ہے ہر دل کی کتاب

تعلق کی گراں بازاریاں ہیں
جنوں ساماں ہیں خوش گفتاریاں ہیں
پناہ یا رب کہ اپنے شہر میں اب
ہیں غائب پُرش ہر سؤ ناریاں ہیں

دل ہی خانہ خراب رکھا ہے
ہم نے کیا انتخاب رکھا ہے
کچھ پریشاں خیالیاں چُن کر
نام اُن کا کتاب رکھا ہے

اے میرے دل کچھ دن ٹھہرو
 آخر یاں سے جانا ہوگا
 بنجاروں کی اس نگری میں
 پھر کب واپس آنا ہوگا

حریم دوستاں میں ہم بھی آئے
 بہارِ گلستان میں ہم بھی آئے
 خیابانِ ادب کی ہے نوازش
 ادب کی کہکشاں میں ہم بھی آئے

روشن	روشن	چمن	چمن
لٹا	لٹا	سا	بانگپن
کلی	کلی	اُداس	ہے
بہار	بدحواس	ہے	ہے

تُم اپنے خواب آنکھوں میں بسا لو
 کہ آوارہ یہ منظر ہو نہ جائیں
 ہیں صدیوں کے دبے احساس و جذبات
 بھٹک کر پھر یہ بے گھر ہو نہ جائیں



نغمگی میں درُ بائی کے کوئی لذت نہیں
 ہر نفس آتا ہے اپنے آپ پر رونا مجھے
 اب کسی لمحہ کسی بستی کوئی راحت نہیں

بن کھلے مُر جھار ہے ہیں ان بہاروں میں بھی پھول
 ایک عالم بے فصل لمحات کا قاتل بھی ہے
 کوئی خاطر میں نہیں لاتا ہے فطرت کے اصول

شورِ شہرِ دل میں ہے لب پر نہیں فریاد تک
 کٹتے ہیں گویا اسیری میں ہمارے روز و شب
 بستیاں ویران ہیں ساری حدِ آباد تک

جہاں رُکتی ہے لفظوں کی روانی
 وہ منظر جن نگاہوں نے ہیں دیکھے
 اُنہی سے پوچھیے ان کی کہانی

بچا کر حوصلہ آگے بڑھا ہے
 مبارک کیوں نہ دیں ہمد کو اپنے
 ابھی تک پاؤں پر اپنے کھڑا ہے

بائٹا ہے شعورِ آزادی
 فکرِ فردا میں ہے لگا یورپ
 بوتا رہتا ہے فصلِ بربادی

نئے ہیں معرکے منظرِ نئے ہیں
 اسی بستی میں اب رہنا پڑے گا
 یہاں پر بُت نئے پیکرِ نئے ہیں

ہوا برفا رہی تھی داستانیں
 میری کٹیا کے دروازے کھلے تھے
 بجھی تھیں زہر میں ہر سو زبانیں

غلط ہوتا تھا غم ، جب جب وہ آتے
 ہمارے خواب بھی کیا خوش نما تھے
 ہمارا لمحہ لمحہ آزماتے

گماںِ ظلمت کا اب ہونے لگا ہے
 بجھا کر آخری موہوم سی لو
 مرا ہمسایہ بھی سونے لگا ہے

رہے ہیں بھاگتے جو عمر ساری
مرے سائے وہ سارے تھک گئے ہیں
بدن بوجھل ہے میرا، ذات بھاری

کشمیر کا ہر چپہ ہوا خون سے رنگین
انصاف کی عزت کی یہی ہوتی ہے توقیر
کس وجہ روا رکھتے ہیں انسانوں کی توہین

کافور ہوئی ظلمتِ شب آیا سویرا
روشن رُخ گیتی پہ کوئی بات تو ہوگی
ہر صبح مٹا دیتی ہے پیوست اندھیرا

خونناہ ہے جہلم سارا
سونا سونا ہے ہر منظر
یہ ہے نیا کشمیر ہمارا

زندگی کی آہنڈ مٹ نہ جائے آرزو
ہو خزاں کی زد میں گر سارا چمن
اس سے پیوستہ رہے گی آبرو

ہبل محو سفر ہو یا ہو وایجر
 برہنہ تن بھی ہیں اور فاقہ کش بھی
 کریں گے ہم بھی کیا یہ خواب لے کر

خدا سب کا ہے یہ ہے میرا ایمان
 خدا کے ہم سبھی ہیں یہ ہے ظاہر
 مگر انسان کا دشمن ہے انسان

یہ کیسا دورِ آزادی ہے اے دوست
 محافظ سے نہیں محفوظ اب لوگ
 ترقی ہے کہ بربادی ہے اے دوست

چھپاتے پھرتے تھے سب لوگ چہرے
 ترستے لب تھے ہم کیا بات کرتے
 کہ ہر ایک سانس پر بیٹھے تھے پہرے

سجانے کے لیے اس انجمن کو
 نچھاور کر رہے ہیں خون اپنا
 یہ بیٹے اپنی توقیر وطن کو

بجھانے سے لوئیں معدوم نورِ دل نہیں ہوتا
شعاعیں شہرِ دل کی چشمِ عالم خیرہ کرتی ہیں
کہ ذکرِ خاص ہے یہ بر سرِ محفل نہیں ہوتا

گماں کے کس جزیرے میں ہو آباد
کہ ساری بستیاں ویران کر کے
چلے ہو کس نگر کو کرنے آباد

پیا رہتا ہے ہر دم شورِ محشر
گل و غنچے ہیں مسلے باغباں نے
نیا موسم مگر گزرے گا کیونکر

ہر اک سو الحفیظ و الاماں ہے
چمن لٹتے ہوئے دیکھا ہے اپنا
ہر اک پتا ہوا سے بد گماں ہے

سیجا بھی وہی قاتل وہی لوگ
وہی ہیں بانٹتے خیراتِ جاں بھی
جنازے میں میرے شامل وہی لوگ

کوئی آتا ہے جو سوغات لے کر
وہی کرتا ہے فصلِ دل کا سودا
ملا ہر ایک اپنی بات لے کر

ہمارے فاقہ مست و فاقہ کش لوگ
ابھی رکھتے ہیں جنت کی تمنا
ابھی ہیں پالتے پہلی روش لوگ

میری نومیدیاں مت پھول ہدم
تو کر کچھ فکر اپنی نقدِ جاں کی
کتابِ دل نہ سب کی کھول ہدم

بیچتے پھرتے تھے ہم اپنا لہو
اور وہ مہنگا بتاتے تھے اُسے
شہر میں اتنی تھی اپنی آبرو

یہی تدبیر ہے اہلِ وطن کی
گراں تر اور کر دیں زندگی کو
لہو میں ڈوبتی اس انجمن کی

ہمارے شہر کے قاضی کا فتویٰ
برہمن سے لیا خود جا کے اُس نے
یہی ہے معرفت کا اُس کی دعویٰ

ہو نا حق خونِ آدم ، کھولتا ہے
چھپانے سے اسے حاصل نہیں کچھ
یہ جادو سر پہ چڑھ کر بولتا ہے

سبق کچھ ایسا پڑھوایا گیا ہے
بھرے بازار میں بے چارہ انساں
برہنہ بے ردا لایا گیا ہے

یہ خونی کھیل انسانوں کی جاں کا
میرے گھر تک بھی آنچ آئے گی اس کی
سویرا اب نہیں امن و اماں کا

ہوا گرم و سرد ہو یہ ہے معمول
نزاکت پر نہیں آتا حرف کچھ
ہر اک موسم میں کھلتے رستے ہیں پھول

اُٹے چہرے غبارِ کارواں میں
مسافر مضطرب ہیں رو بہ منزل
رہ منزل نہیں لیکن گماں میں

ہوا کی زد میں سارے آ گئے ہیں
خطیب و مفتی و مُلا و حاجی
یہ سارے شہر کو بہکا گئے ہیں

برف، کائی، یہ چُپ کوہستاں کی
ابھرے منظر اُداس ہیں سارے
رات تاریک ہے شبتاں کی

روشنیاں ہیں ماند شہر کی
اب کوئی پہچان ہے مشکل
یہی ہے مشکل آٹھ پہر کی

ڈبو دی کشتی ملت بہت سے ناخداؤں نے
ہمارے خواب کی تعبیر باطل اُن نے کر ڈالی
پنا ڈالی کچھ ایسی قوم کی، ان رہنماؤں نے

ادھرت پت پڑی ہے خون میں لاش
کسی بھی آنکھ میں آنسو نہیں ہے
یہ پتھر دل ہیں آنسو تک کے قلاش

یوں پل پلوں میں جیتے ہوئے عمر کٹ گئی
میں خواب دیکھتا رہا تعبیرتا رہا
منجدھار میں کسی جگہ کشتی اُلٹ گئی

شعورِ کیف و کم باقی نہیں ہے
سرِ بازار ہیں ایسی ہوائیں
کسی کا اب بھرم باقی نہیں ہے

کون بانٹے گا میری تنہائی
میرے حصے میں اس قدر آیا
زندگی ہے کہ ایک رسوائی

مسافر بھی ہوں اور مہمان بھی ہوں
مجھے معلوم ہے میرا نہیں گھر
یہ سب کچھ جان کر انجان بھی ہوں

عاجز ہے اپنے حال پہ قادر نہیں کوئی
 دریا کی لہر لہر سا ہی سب کا حال ہے
 اس شہر نامراد میں بہتر نہیں کوئی

مر مریں خواب روز بُنتا ہوں
 صبح سے شام تک ہر دن
 داستانیں ہزار سنتا ہوں

وہ پھول جو کھل اُٹھے تھے مہکانے چمن کو
 ہر نام سے غارت کیا ہر شاخ پہ اُن کو
 خوشبو کو لیا چھین مسل ڈالا بدن کو

کس حق کا پرچم لہرانے، نکل پڑے سب متوالے
 نیو ورلڈ آرڈر کے وارث امریکہ یورپ کے لالے
 اپنے مقصد کے ہیں پُجاری اُجلے تن اور من کے کالے

دل کشمکش میں جان ہے کیسے عذاب میں
 برسوں سے مضطرب ہوں تلاشِ ثواب میں
 یہ کیسی دار و گیر ہے تیری جناب میں

زندگی سے روح جب رخصت ہوئی
کشکش تھی اُس سے کچھ فرصت ہوئی
پرورش کی تن کی اور راحت ہوئی

چلتا رہے گا دُنیا کا منظر یہ خوشگوار
آئی گی جب خزاں تو سمیٹے گی ہر بہار
گزرے گی صبح و شام میں یوں عمرِ نابکار

میں بھی عجیب ہوں میری طرح عجیب ہے
کوئی ہوس نہ غم کوئی ، کیسا نصیب ہے
اب زندگی کی شام یوں پہنچی قریب ہے

پھیکے پڑے ہیں رنگ ہی لیل و نہار کے
بندے نہیں ہے آج کسی اعتبار کے
کیا کیا ہیں کھیل قدرت پروردگار کے

ہر بندہ ہوگا اپنے گناہوں کا داد خواہ
فصلِ خدا پہ ہوگی مگر ہر کوئی نگاہ
ایسے میں ہوگا رحمتِ حق سے فقطِ نباہ

مر مر کے جنم لیتا ہے مرتا نہیں انسان
 دم بھر کے لیے خود میں اُترتا نہیں انسان
 کرنے کا جو ہے کام وہ کرتا ہے نہیں انسان

ہر اک سینے میں دل ہے آگینہ
 رواں ہے جس میں عظمت کا سفینہ
 سمندر مانگتا ہے اک قرینہ

شان و شکوہ نسب اور عالی مقامیاں
 خوش فہمیاں ہیں بندوں کی اور خوش کلامیاں
 بندوں کے پاس کیا ہے فقط اُن کی خامیاں

میں بھی رہا ہوں آج تک رستے تلاشتا
 اپنے گمان و وہم کے پیکر تراشتا
 لیکن یہ حق ہے آج بھی منزل سے دور ہوں

کل کل میں کھو گئی ہے یہ سب بے کلی کی عمر
 کچھ ہی ہوا کے جھونکے تھے یہ زندگی کی عمر
 میں جس کو زندگی بھر رہا ہوں شمارتا


مجھے سادگی کی تلاش تھی
اور ذرا سی اپنی معاش تھی
وہ بھی زندگی بھر نہ ہو سکی

میں تو اپنے آپ سے دور ہوں
تیرا بندہ لیکن ضرور ہوں
ہوں ترے کرم سے ہی معتبر

بقدر ظرف وسعت چاہیے فکر و نظر میں بھی
ہو باہر جیسا انساں، چاہیے ایسا ہی گھر میں بھی
اسی سے مرتبہ ملتا ہے یہ ہی آدمیت ہے

کشتیاں ڈوب اگر جائیں تو کچھ ڈھونڈنے والے
طوفانِ بلا خیز کا ساحل کو پتا دیتے ہیں
دیوانوں پر گزری جو، احوال بتا دیتے ہیں

☆☆☆



(اگست ۱۹۷۰ء)

قبلہ والدِ مرحوم.....

اب تصور سے لرز اُٹھتا ہے دامنِ خیال
 رخصت اے قبلہ کہ میں ہوں درد مند و پائمال
 اس فریبِ زندگی نے خوب الجھایا مجھے
 دامِ ہستی نے غلط عنوان سے بہکایا مجھے
 بے بصر تھا میں سمجھ سکا نہ اسرارِ حیات
 ڈھل گیا نظروں سے میری آفتابِ صد صفات
 دُور رہ کر بھی پریشان و زبون و حالِ زار
 مجھ کو رکھتی تھی تری بے چینی دل بے قرار
 پھر بھی ہر صورت نظر آتا تھا سامانِ حیات
 فیض سے تیرے نہیں تھا تنگ دامنِ حیات
 اپنی اُس بے تابی دل کو کروں کیا آشکار
 اُٹھتی ہیں اب جانبِ مرقد نگاہیں بار بار
 مدفنِ عالی چلا آؤں گا میں دیوانہ وار
 تیرے پہلو میں ہے میری حسرتِ دل کا مزار
 قبلہِ مرحوم اور خوابِ گراں، شہرِ عدم
 اور سوئے محفلِ ویراں بڑھے جاتے ہیں ہم

بولیے قبلہ ہمارا اب سہارا کیا ہوا
 ناو ہے گرداب میں اپنی ، کنارہ کیا ہوا
 دل ہمارا آپ کے دم سے بہل جاتا رہا
 گرتا پڑتا یہ محل پھر سے سنبھل جاتا رہا
 خالد و مشتاق اب کس کو کہیں گے بابا جی
 اور مریم کی کرے گا کون اب کے حق رسی
 کس کو آئے گا ہماری صحت و عزت کا خیال
 کون چاہے گا ہمیں با طبعِ عالی با کمال
 کس کو اب بے چین رکھیں گی میری غم ناکیاں
 کون مانے گا ہماری شوخیاں بے باکیاں
 ہر قدم پر کون دے گا ہم کو تدریسِ حیات
 کون چھیڑے گا یہ اسرار و رموزِ کائنات
 کون بخشے گا تڑپ وہ سوز وہ سازِ حیات
 اب کہاں ڈھونڈے سے پائیں گے تری عالی صفات
 رُوٹھ کر تو کیا گیا تاریک محفل ہو گئی
 ہر خوشی اس گلشنِ ویراں میں جیسے کھو گئی
 ہم ہوئے بے بس، پریشان، اور غم سے بے قرار
 آپ کیا رخصت ہوئے، رخصت ہوا دورِ بہار

رہبری میں آپ کے کھٹے رہے یہ روز و شب
 کون سلجھائے گا یہ الجھی ہوئی تصویر اب
 کس کو رکھے گا ہمارا درد اور غم بے قرار
 سوئے راہ کس کی نظر پڑتی رہے گی بار بار
 کس سے ہم وقتِ سفر کر پائیں گے عرضِ دُعا
 کون چومے گا ہمارے ہاتھ با صدق و صفا
 کون تلقینِ رہِ حق کرتا جائے گا ہمیں
 اسوۂ سرکارِ دو عالم بتائے گا ہمیں
 کس کے دل میں ہوں گے اب ارماں ہمارے بے شمار
 کون چاہے گا ہمیں با صدق دل عالی وقار
 قبلۂ مرحوم تیری تلخیاں بے تابیاں
 صحت کی مجبوریاں اور وہ تری بے خوابیاں
 عمر بھر ایک داغ بن کر یاد آتی جائیں گی
 آخری بے چینیاں مجھ کو رُلّاتی جائیں گے
 جب بھی آئے گا کسی پل ایک دم مجھ کو قرار
 یاد آئے گی تیری تصویرِ حسرت بار بار
 ننھے ننھوں سے رکھے گا کون امیدِ حرم
 تیرے خوابوں کی کہاں تفسیر، اب پائیں گے ہم

اب ہماری دوریوں سے کون ہوگا بے قرار
 اور کس کو ہوگا اب خط کا ہمارے انتظار
 تیرا وہ عزمِ مصمم اور وہ طبعِ سلیم
 ہر قدم پر گامزن تھی سوئے راہِ مستقیم
 دشت و صحرا دیکھنے والے ترا مقصدِ عظیم
 نبضِ ہستی جاننے والے تری فطرتِ سلیم
 ہاتھ ملتے ہیں تری خاطر سبھی برناؤ پیر
 راستی کو تیری روتے ہیں سبھی روشن ضمیر
 کون کہتا ہے یہاں انساں کوئی آسودہ ہے
 تیرے غم میں چہرہ چہرہ، حق، غبارِ آلودہ ہے
 کون سمجھائے گا یہ اسرار اور باریکیاں
 چار سو ذہنوں پہ ہیں چھائی، دلی تارکیاں
 فکرِ دامن گیر کس کو ہوگی حرم و دیر کی
 کون بے تابی سے مانگے گا دُعائیں خیر کی
 کون رکھے گا ہمارے روز و شب پر اب نظر
 کون بے چینی سے پوچھے گا ہماری اب خبر
 کس کی آنکھوں میں چھلک آئیں گے آنسو بے شمار
 کون دے گا درس اب بؤد و سخا کے بار بار

ہر قدم پر کون دکھلائے گا منزل کے نشان
 کس سے پوچھیں، کس سے اُجھیں کیا کریں گے شوخیاں
 در گزر اب غلطیوں سے کون کرتا جائے گا
 کون تصویرِ وفا میں رنگ بھرتا جائے گا
 ہر قدم پر کون دے گا درسِ اخلاص و وفا
 کون دکھلائے گا راہِ راست بے مکر و ریا
 وہ تیری تلقینِ محنت وہ تیرا عزمِ عمل
 درسِ احساسِ مروت ہر قدم پر بر محل
 قبلہٴ مرحوم تیرا انتخاب لا زوال
 تیرے عزم و جرأت و ہمت کی ہے تنہا مثال
 اونچا وہ کہسار و سبزہ ، اک حسیں ویرانہ ہے
 جس میں تو آسودہ با صد جرأتِ زندانہ ہے
 صبح دم سورج کی کرنوں کا حسیں پہلا سلام
 لاتا ہے سرمستیِ فطرت کا اک رنگیں پیام
 نور کی کرنوں سے فطرت کی وہ گل افشائیاں
 طائرانِ نغمہ زن کی وہ جنوں سامانیاں
 اس طرح تیری لحد پر ہوتی ہے فطرتِ نثار
 نور برساتی ہوئی رہتی ہے ہر دم اشکار

ضوفشاں مہتاب کی کرنوں کا ہے کیا انتساب
 عملِ پیہم کا تیرے ہر لمحہ لاتی ہیں جواب
 تیری تنہائی خموشی میں وہ برساتی ہیں نور
 روح کو تیری بہم ہوتا ہے سامانِ سرور
 تیری رخصت قبلہ اک وجہِ پشیمانی ہوئی
 نظم خانہ میں ہمارے تنگ دامانی ہوئی
 دوسری جانب بسایا تو نے اک ویرانے کو
 نظم رخصت سے دیا ترتیب اک افسانے کو
 بابِ تقدیس و تقدسِ جرأتِ رندانہ سے
 وقتِ رخصت لکھ دیا عنوان اسی افسانہ سے
 چاندنی راتوں میں بہتا ہے کوہستانوں کا نور
 یوں چھلک پڑتا ہے تیرے جذبِ کامل کا دُور
 سبزہ رنگین و شبنم کی ردائے دل فروز
 تجھ پہ گلِ پاشی کرے گی یونہی قدرت روز روز
 پیکرِ عزم و عملِ تیری محبت کے نثار
 پھول برساتی رہے گی تجھ پہ فطرت بے شمار
 یوں مہیا ہوگا تیری طبعِ عالی کو سرور
 ہر طرف سے فطرتِ بے تاب پھیلانے لگی نور

بہ یاد مرحوم محمد سلطان نائیک عم زادہ

اُٹھ بول مسافر سویا کیوں کیوں راہ میں نیند آئی ہے تجھے
 یہ کوئی تھکن ہے یا مستی اس موڑ پہ جو لائی ہے تجھے
 اُٹھ بول مسافر سویا کیوں منزل کی نہیں تھی کوئی خبر
 کس شہر کی خوشبو میں کھو کر تو بھول گیا دیوار و در
 اُٹھ بول مسافر سویا کیوں وہ سارے گھر وندے بچپن سے
 وہ خواب جو تُو نے راہوں میں اپنی تھے سجائے یاد نہیں
 اُٹھ بول مسافر سویا کیوں جو تازہ صحن میں کھلتی تھیں
 جن راہوں سے ہم سب گزرے ان کلیوں کو کیوں بھول گیا
 اُٹھ بول مسافر سویا کیوں ان راہوں کو کیوں بھول گیا
 کیوں سارے بندھن توڑ کے تو چھپ بیٹھا ہے ویرانے میں
 کیا کوئی مروت کا لمحہ اب باقی نہیں افسانے میں
 اُٹھ بول مسافر سویا کیوں

کیا سارے بندھن ٹوٹ گئے کیا سارے رشتے خاک ہوئے
 چُپ تو نے مسافر وہ سادھی ہم سارے ہی نمناک ہوئے
 اُٹھ بول مسافر سویا کیوں اُٹھ جاگ مُرت کے خُوگر
 اُٹھ جاگ کہ امیدوں کے دیے پھر روشن ہوں احسان یہ کر
 اُٹھ بول مسافر سویا کیوں یہ سارا چمن ہے سرگرداں
 جس کی ہے نہ منزل اور ڈگر ہے اس کا مقدر ایک سفر
 اُٹھ بول مسافر سویا کیوں کوئی شام نہ جس کی کوئی سحر
 بے سمت سا ہے یہ ایک سفر اُٹھ بول مسافر سویا کیوں
 اِس گام پہ آیا ایک نظر سب مَحوِ سفر باہم بہ دگر
 جس راہ کی منزل کوئی نہیں اُس موڑ پہ اوروں کی ہے خبر
 اُس گام پہ نیند آئی ہے تجھے اُٹھ بول مسافر سویا کیوں
 وہ تجھے کو بہاریں لوٹا دے اور حدِ فاصل کوئی نہیں
 شاداب رکھے گھر تیرا بھی جہاں رونقِ محفل کوئی نہیں
 جو پھول کھلاتا ہے سارے اُٹھ بول مسافر سویا کیوں
 کاشانے بساتا ہے سارے اُٹھ بول مسافر سویا کیوں

کوئی نہ گزر ہو غم کا وہاں کوئی نہ اثر ماتم کا وہاں
لوٹ آئیں بہاریں ساری وہاں اب پھر نہ سفر ہو کوئی وہاں
اُٹھ بول مسافر سویا کیوں اب ایسی راہ نہ ہو کوئی
پھر جس میں کہیں نیند آجائے اب ایسی چاہ نہ ہو کوئی
پھر جس میں کہیں تو کھو جائے اُٹھ بول مسافر سویا کیوں
یہ ظلمتِ شب ہو صبحِ ضیا ہر سمت بچھے پھولوں کی ردا
ہم اگلے موڑ پہ پہنچیں جب ہو وردِ زباں بس اُس کی ثنا
وہ تیری نگہبانی بھی کرے اُٹھ بول مسافر سویا کیوں
جلوؤں کی وہ ارزانی بھی کرے وہ میری نگہبانی بھی کرے
خوشیوں کی فراوانی بھی کرے اُٹھ بول مسافر سویا کیوں
کیا بھول گیا تو راہوں کو اُٹھ بول مسافر سویا کیوں
کیوں راہ میں نیند آئی ہے تجھے کیا بھول گیا ہمراہوں کو



(جون ۱۹۸۳ء)

آہ ریاض

صدمہ دیا ہے زندگی مُستعار نے
 وا حسرتا کہ رنگ اُڑائے بہار نے
 گُمہلا کے نذر مرگ ہوئی ادھ کھلی کلی
 بادِ سموم کے دیے جھونکے بہار نے
 یوں تو ہزاروں داغ جہاں نے دیے مگر
 دیکھا نے ایسا داغ تھا اس دانداز نے
 تیری ریاض شوخیاں اور وہ شرارتیں
 چھینی ہیں ہم سے گردشِ لیل و نہار نے
 اے مرکزِ امید اے نورِ نظر ریاض
 جی بھر نہ تجھ کو دیکھا فدا سوگوار نے



(اگست: ۱۹۷۲ء)



ہے وہی تیرہ ششی اور کور ذوقی کا ٹھار
مختصر شاید اسی تک زندگی رہ جائے گی

ابھی سے ہم نے کیوں ترکِ تعلق کر لیا اُن سے
وہ آخر آدمی ہیں آدمی کے کام آئیں گے

وہ بربط اور اُس پر موجزن نغمے تھے بے معنی
کہ جن پر داستانِ صبح نو کی تھی رقم ہم نے

وقت سے ہی نغمہ زا زیر و بزمِ تارِ حیات
وقت ہے رازِ حیات وقت اسرارِ حیات

بازار میں عزت بکتی ہے ہر جان کا سودا ہوتا ہے
جب بکنے کی بات آتی ہے ایمان کا سودا ہوتا ہے

ہمارے جھونپڑے اکثر جلا کر وہ یہ کہتے ہیں
کہ آدابِ جہاں بانی میں ایسا ہوتا رہتا ہے

ہر کسی جنگل میں بس جائے گی دھوپ
جب یہ سورج بے ردا ہو جائے گا

قطرہ قطرہ زہر گھولے گی ہوا
ذرّہ ذرّہ بے اماں ہو جائے گا

وہ گلِیاں کس قدر ویراں ہوں گی جن کے سب بچے
اُچک کر بھون ڈالے گولیوں سے کم سوادوں نے

رُک کے وہ مجھ کو رہا پہچانتا
اُس کی نظریں اب وہ پہلی سی نہیں

بانٹتے پھرتے ہو کیوں ویرانیاں
ان سے ہی اُگتی ہے بالآخر بہار

ہوا خاموش ہے اور منتظر کوہ و بیاباں ہیں
چُرا کر لے گئی ہیں تتلیاں منظر میرے گھر کے

انہیں ترتیب دے کر گلستان کر دیجیے لوگو
میں کچھ لمحے چُرا لایا ہوں بزمِ زندگانی سے

اخلاص کی زمیں پر ہو جب نہ استوار
ہر شاخ نامراد ہے نخلِ مراد کی

یہاں گنجِ قفس میں خوش ہوں ہم دم
ذرا آرام شاید اب ملے گا

بظاہر خوشنما لگتے ہیں سب پھول
ہواؤں سے مگر ان پر ہے کچھ دھول

کام آ جائے کسی کے زندگی
یوں تو مرنا ہے مقدر ہر طرح

نیا سورج طلوع ہے آرزو کا
نیا ایک سلسلہ ہے جستجو کا

میں بھی جیا ہوں ساتھ تمہارے روشِ روش
اب کہہ رہے ہو میرا گلستاں پہ حق نہیں

موسم کا اعتبار کیوں کرتے ہو دوستو
موسم کسی کے باپ کی جاگیر تو نہیں

میں ڈھونڈتا رہا کوئی بندہ نہ مل سکا
ہندوستان اتنے خداؤں کا دیس ہے

ساری دنیا آج امریکہ نے رکھ لی ریغال
بُت نئے ہر روز ہر بازار میں بکتے ہیں اب

بجھ گئی ہے آج کیا دیر و حرم کی روشنی
کیا کوئی شعلہ نہیں باقی ہواؤں کے لیے

تو نے مال ڈھونڈا پسند کا مجھے اس کا کوئی گلہ نہیں
جو طریق تھا وہ تھا ناراوا جو کلام تھا وہ تھا ناسزا

اُن آنسوؤں سے تر نہیں ہوگی زمیں کبھی
جو دل کی بستیوں میں نہ اُتر کر اثر کریں

زمیں ہے شورشوں کا اک سمندر
کہیں لے کر نہ ڈوبے بستیوں کو

میں عمر بھر رہاں ہوں ملیں جس مکان کا
آخر کھلا کہ وہ ہی تو میرا مکان نہ تھا

بھروسہ ہی نہیں ہے موسمِ گل کی حقیقت پر
کہ ہر لمحہ، چمن کچھ، آندھیوں کی زد میں ہوتے ہیں

میں تو بس عنوان ہی بٹتا رہا
کوئی بھی مضمون مرے بس میں نہ تھا

بہاراں زندگی کو کر دیا کچھ اس طرح ہم نے
کہ جو موسم ہوا اُس کو اُسی آداب سے پرکھا

بچا کر کتنے دن رکھتا میں دل کو
یہ شیشہ چور ہونے کو بنا ہے

بہاراں کر دیا ذوقِ نظر نے
یہاں ویرانیاں ہی ہم قدم ہیں

تمہیں جو یاد آئیں نام رکھ لو
وہ جگنو خاک میں جو سو گئے ہیں

دو گز زمیں میں دفن ہوئی ساری داستان
ستر برس کا دیکھیے انجام کیا ہوا

اپنی زمین چھوڑ کے جائیں کہاں پہ ہم
قدموں تلے توانا کوئی آسمان نہیں

راستوں پر نکل پڑے ہیں لوگ
کچھ نہ کچھ اب تو ہونا ہے

ٹکرا کے ساحلوں سے وہ خاموش ہو گئیں
لہریں جو اٹھ رہی تھی یہاں انقلاب کی

مرے قلب سکوں نا آشنا کو
تمنائے وفورِ شوق دے دے

یا رب ہمارے شہر کے سورج رہیں دوام
تھوڑی سی دھوپ آئے گی ہر روشنی کے ساتھ

آئینے دیکھا کریں اور خود کو بہلایا کریں
چند لمحوں کو سہی، ہم خود میں بھی آیا کریں

کوئی نہ درد باقی نہ دوا کی طلب کوئی
آلامِ جاں سے دیکھیے آرام کیا ہوا

نکلیں کبھی خیال کی سرحد سے آر پار
وہ بے حدی بھی مانے اپنی حدوں کے نام

ساری ہوائیں تیرے کرم کی ہیں اے خدا
میں ورنہ سانس لے سکوں میری مجال کیا

زیں برداشت کر لیتی ہے سب کچھ
اُگل دیتی ہے لیکن خونِ نا حق

بھرے بازار میں بدنام ہونا
یہی ہے زندگی نیلام ہونا

جب جب ہوانے بدلا ہے رُخ گرد باد کا
تب تب اڑے ہیں یہ خس و خاشاک لاکھ بار

رُک رُک کے قدم ہوتے ہیں رفتار پہ مائل
تھک تھک کے نکل جاتا ہے کچھ گام مسافر

شعورِ ذات کی سرحد ہے ممکن
گناہوں کی کوئی سرحد نہیں ہے

صبح کی لن ترانی، شام کی چُپ
یہی ہے اب کے وردِ زندگانی

بہت انداز ہیں میرے نرالے
میں اپنے آپ میں بھی ہوں پرایا

سایہ بکھر کے رہ گیا کچھ ایسی دھوپ ہے
موسم نے بھی مزاج ہے بدلا عجب طرح


باپ ہونے میں جتنی عظمت تھی
سب بڑھاپے نے مار ڈالی ہے

سایہ ہی رہ گیا ہے فقط اپنے ساتھ اب
وہ بھی قریب آتا ہے جب دھوپ ہو کھری

اک حادثہ ہے یہ بھی گزر جائے گا قدا
کیوں زندگی کی فکر کریں روز روز ہم

بُت گری سے بُت شکن اٹھتا ہے خود
زندگی پامال جب ہوتی ہے خوب

کرتا دوائے دل جو مسیحا نہ مل سکا
سارے مریض جان بلب دیکھتے رہے



بیک وقت تین زبانوں کشمیری، پہاڑی اور اُردو میں ایک مدت سے طبع
 آئینی کرنے والے، میدانِ سخن کی بالا حصری شخصیت کے مالک...
 کے اُردو کلام کا یہ پہلا مجموعہ تجربات، خیالات اور احساسات کے تنوع
 ترسیل کے متوازن لب و لہجے کی ایک اچھی خاصی مثال ہے۔ اُردو
 جوں و کشمیر سے ایک نادر تحفے کے طور پر ضرور قبول کرے گی۔ نئی انجمن
 مسائل اور جدید سوچ کو شعری فن پاروں کی صورت میں پیش کر
 کے شعور و احساس کی جڑیں پوری طرح ماضی اور اسلاف کی متانہ
 شرافت اور صداقت میں پیوست ہیں۔ وہ مثبت اقدار کی شکست و ریخت سے
 ملول ہیں لیکن اس ملال کو پیش کرنے کے لیے طمطراق پیدا کرنے والے الفاظ و
 تراکیب جوڈ کر شعر بنانے کی کوشش نہیں کرتے۔

عصری کرب، مثبت انسانی اقدار، اشتراکِ عمل، تطہیرِ ذات اور شان
 اسلاف کے علاوہ بھی فدا راجوردی کے کلام میں طرح طرح کی خیال آفرینی ملتی
 ہے۔ وہ فرد اور جماعت کے باہمی ربط کو ناصحانہ انداز میں پیش نہیں کرتے۔ انہیں
 روایات، نظریات، مذہب، سماجی اور سیاسی حالات متاثر کرتے ہیں لیکن اشعار
 کے روپ میں وہ کسی چیز کو پرو پگنڈہ بنا کر پیش نہیں کرتے۔ پھر بھی بقول اُن کے

ہر کسی کا ہو یہ گھر ممکن نہیں
 ہر کسی کا ہو یہ گھر ممکن نہیں

— غلام نبی آتش